

صفوں کی فضیلت پر مشتمل چالیس احادیث مبارکہ کا مجموعہ

الْفَضْلُ الْمُطَوَّلُ فِي الصِّفِّ الْأَوَّلِ

صِفِ اَوَّل کی فضیلت

مصنف

حضرت علامہ مہتاب احمد رضوی العطاری المدنی حفظہ اللہ تعالیٰ

ناشر

جمعیت اشاعت اہلسنت (پاکستان)

نور مسجد، کاغذی بازار، میٹھادر، کراچی، فون: 32439799

نام کتاب : صفِ اوّل کی فضیلت

تالیف : علامہ مہتاب احمد رضوی العطارى المدنى حفظہ اللہ تعالیٰ

نظر ثانی : شیخ الحدیث حضرت علامہ مفتی محمد عطاء اللہ نعیمی حفظہ اللہ تعالیٰ

سن اشاعت : ربیع الاول ۱۴۳۹ھ / دسمبر ۲۰۱۷ء

ناشر : جمعیت اشاعت اہلسنت (پاکستان)

نور مسجد کاغذی بازار میٹھادر، کراچی، فون: 32439799

خوشخبری: یہ رسالہ website: www.ishaateislam.net

پر موجود ہے۔

فہرست مضامین

نمبر شمار	عنوانات	صفحہ نمبر
۱۔	پیش لفظ	8
۲۔	انتساب	10
۳۔	حدیثِ دل	11
۴۔	رسالہ: ”صفِ اوّل کی فضیلت“ پر ہونے والے کام	12
۵۔	تقریظِ جلیل	16
۶۔	مقدّمہ از مؤلف	19
۷۔	علمی و تحقیقی ابحاث	20
۸۔	صفِ کالغوی معنی	21
۹۔	صف کی وجہ تسمیہ	21
۱۰۔	لفظِ اوّل کی لغوی و صرفی تحقیق	21
۱۱۔	لفظِ اوّل کے منصرف اور غیر منصرف ہونے میں اختلاف	22
۱۲۔	لفظِ ”اوّل“ کی اصطلاحی تعریف	23
۱۳۔	مصقّف کی تحقیق کہ اوّل حقیقی، اوّل اضافی اور اوّل عربی کا مصداق کون؟	23
۱۴۔	مصقّف کی تحقیق کہ لفظِ اوّل کس کس معنی میں استعمال ہوتا ہے؟	26
۱۵۔	لفظِ اوّل کا وقت کے معنی میں استعمال	26
۱۶۔	لفظِ اوّل کا جگہ کے معنی میں استعمال	27
۱۷۔	صفِ اوّل کی اصطلاحی تعریف	27
۱۸۔	سب سے پہلے خانہ کعبہ کے گرد گول دائرے میں کس نے صفیں بنوائیں؟	28

۱۹۔	آیاتِ مبارکہ میں صف بستہ کھڑے ہو	29
۲۰۔	نماز میں صف بندی کی حکمت	32
۲۱۔	احادیثِ مبارکہ میں صف بستہ کھڑے ہو کر نماز ادا کرنے کے فضائل	34
۲۲۔	صف بندی کرنے والوں پر نزولِ رحمت	34
۲۳۔	صفیں سیدھی کرنا عبادت ہے	35
۲۴۔	صفیں درست رکھنا نماز کا خُسن ہے	35
۲۵۔	ہماری صفیں فرشتوں کی صفوں کی طرح ہیں	36
۲۶۔	صفوں کو جوڑنا، اللہ کریم کو راضی کرنا ہے	36
۲۷۔	صف میں خالی جگہ پُر کرنا، ذریعہِ مغفرت ہے	37
۲۸۔	صف ملانا، جنت میں گھر بنانا ہے	37
۲۹۔	کشادہ صف پُر کرنے والے قدم کی شان	38
۳۰۔	صف بندی سے شیطان سے حفاظت	38
۳۱۔	صفیں درست کرنے کا طریقہ	39
۳۲۔	حضور صلی اللہ علیہ وسلم اور صفوں کی درستی	39
۳۳۔	حضرت عمر بن خطاب رضی اللہ تعالیٰ عنہ اور درستیِ صفوف	40
۳۴۔	حضرت عثمان غنی رضی اللہ تعالیٰ عنہ اور درستیِ صفوف	41
۳۵۔	حضرت بلال حبشی رضی اللہ تعالیٰ عنہ اور درستیِ صفوف	41
۳۶۔	نمازِ جنازہ اور ابولیح رضی اللہ تعالیٰ عنہ کا صفوں کو درست کروانا	42

44	آیت کریمہ میں پہلی صف میں نماز پڑھنے کی فضیلت	۳۷
45	صف اول کی فضیلت بیان کرنے میں بیس (20) حکمتیں	۳۸
45	علامہ بدرالدین عینی رحمہ اللہ تعالیٰ کی طرف سے دس (10) حکمتیں	۳۹
47	مصنف عفا اللہ تعالیٰ عنہ کی طرف سے ایک (1) حکمت	۴۰
48	علامہ عبدالواحد حنفی حفظہ اللہ تعالیٰ کی طرف سے نو (9) حکمتیں	۴۱
49	احادیث مبارکہ میں پہلی صف میں نماز پڑھنے کے فضائل	۴۲
49	صف اول پر درود بھیجا جاتا ہے	۴۳
50	صف اول کے دائیں طرف والوں پر درود بھیجا جاتا ہے	۴۴
51	فائدہ	۴۵
52	روایات میں تطبیق	۴۶
52	فرضیت نماز کی صبح آپ ﷺ، جبریل علیہ السلام کے قریب دائیں طرف کھڑے کیوں نہ ہوئے؟	۴۷
54	صف اول میں بائیں جانب کھڑے ہونے والوں کو دُگنا ثواب	۴۸
55	پہلے، پہلی صف کو مکمل کرنا، ملائکہ کا طرزِ عمل ہے	۴۹
55	پہلی صف کو دیگر صفوں پر فضیلت حاصل ہے	۵۰
56	نمازِ جنازہ میں آخری صف کو دیگر صفوں پر فضیلت حاصل ہے	۵۱
56	پہلی صف کا ثواب پانے کے لیے قرعہ اندازی	۵۲
56	اذان دینے اور صف اول میں بیٹھنے کا اجر برابر	۵۳
57	پہلی صف زیادہ ثواب کی حامل ہے	۵۴

58	۵۵۔ عہد رسالت میں عورتوں کو حاضری جماعت کی اجازت تھی اور فی زمانہ کیوں نہیں؟
59	۵۶۔ زمانہ رسالت میں بھی عورتوں کے لئے گھر میں نماز پڑھنا افضل تھا
63	۵۷۔ ایک اعتراض اور اس کا جواب
65	۵۸۔ صف اول کے لیے تین مرتبہ دعا
65	۵۹۔ پہلی صف فرشتوں کی صف کی مثل ہے
66	۶۰۔ اجر صف اول کے حصول کے لیے ساریوں کی دوڑ
67	۶۱۔ کیا تم نے اگلی صف کے وہ فضائل نہیں سنے، جو اللہ عز و جل نے مجھے بیان فرمائے ہیں؟
68	۶۲۔ صف اول میں نماز ادا کرنا مصطفیٰ کریم علیہ السلام کی سنت مبارکہ ہے؟
72	۶۳۔ احادیث مبارکہ میں دوسری صف میں نماز پڑھنے کے فضائل
72	۶۴۔ دوسری صف میں نماز ادا کرنے والا دُگنا ثواب کا مستحق
73	۶۵۔ دوسری صف والوں پر بھی رحمت برسی ہے
73	۶۶۔ روایات میں تطبیق
74	۶۷۔ دوسری صف میں نماز پڑھنا، چند صحابہ کرام کا شیوہ مبارک
77	۶۸۔ صحابہ کرام رضی اللہ تعالیٰ عنہم اور علماء عظام رحمۃ اللہ علیہم کے افعال و اقوال میں صف اول کی اہمیت و فضیلت
77	۶۹۔ صحابہ کرام کا صف اول کو اختیار کرنا، اللہ تعالیٰ کو اتنا پسند آیا کہ آیت کریمہ نازل فرمادی
	۷۰۔ صف اول اقامت کے لیے

79	احادیث مبارکہ میں عدم صف بندی پر وعیدیں	۷۱۔
79	صفوں کو توڑنے والا لعنت باری تعالیٰ کا مستحق ہے	۷۲۔
80	صفوں کو سیدھا نہ رکھنے سے دلوں میں اختلاف پیدا ہوتا ہے	۷۳۔
81	صفیں سیدھی رکھو ورنہ چہرے بگڑنے کا اندیشہ ہے	۷۴۔
81	ہمیشہ صفِ اوّل کو ترک کرنے والا، مستحقِ جہنم ہے	۷۵۔
84	صفِ اوّل کے متعلق چند حکایات	۷۶۔
84	پہلی صف میں ادا کی گئی بیس برس کی نمازیں قضا پڑھیں	۷۷۔
85	اعلیٰ حضرت علیہ الرحمۃ والرضوان اور صفِ اوّل کی ترغیب	۷۸۔
86	مفتی دعوتِ اسلامی اور پابندیِ صفِ اوّل	۷۹۔
87	خاتمہ	۸۰۔



پیش لفظ

بِسْمِ اللّٰهِ الرَّحْمٰنِ الرَّحِیْمِ

نَحْمَدُهُ وَنُصَلِّيْ عَلٰی رَسُوْلِهِ الْكَرِیْمِ

بعض اعمال وہ ہیں کہ عوام المسلمین جنہیں اہم نہیں گردانتے، ان کی ادائیگی میں غفلت سے کام لیتے ہیں حالانکہ ان میں سے بعض وہ ہیں کہ جن کی ادائیگی کا رِثواب اور فضیلت والا کام ہے، ترک پر وعید نہیں ہے جیسے جماعت میں صفِ اوّل اور بعض وہ ہیں کہ ان کا ادا کرنا ثواب اور ترک کرنا گناہ ہے اور ان کی ادائیگی پر ثواب کے وعدے اور عدمِ ادائیگی پر وعیدیں مکتبِ احادیث میں مذکور ہے جیسے صفوں کو ملانا، انہیں سیدھا رکھنا۔

اور یہ وہ موضوعات ہیں کہ جن پر لکھنا ضروری ہے تاکہ عوام المسلمین کو اپنی غلطی کا ادراک ہو اور اعمال میں رغبت پیدا ہو اور گناہ سے بچیں، ثواب اور انعاماتِ خداوندی کے حقدار بنیں۔

لہذا ان ہی موضوعات میں ایک موضوع: ”صفِ اوّل کی فضیلت“ ہے، جس پر حضرت علامہ مہتاب احمد رضوی عطاری المدنی صاحب نے قلم اٹھایا اور لکھنا شروع کیا تو وہ ایک رسالہ بن گیا۔ فقیر نے اسے ایک سے زائد بار پڑھا۔ الحمد للہ بہت مفید پایا۔

موصوف ایک عرصے سے جمعیت اشاعتِ اہلسنت (پاکستان) کے ”دارالافتاء النور“ میں تدریب کے سلسلے میں میرے ساتھ کام کرتے ہیں اور آپ نے رسالہ ہذا ادارہ جمعیت اشاعتِ اہل سنت (پاکستان) کو شائع کرنے کے لئے دیا اور یہ تحریر پہلی بار اس ادارے کی طرف سے شائع ہو رہی ہے۔

لہذا ادارہ اس کو اپنے سلسلہ اشاعت نمبر 284 پر شائع کرنے کی سعادت حاصل کر رہا ہے۔ اللہ تعالیٰ سے دعا ہے کہ وہ اپنے حبیب ہمارے آقا ﷺ کے طفیل موصوف کی اس سعی کو

اپنی بارگاہ میں قبول فرمائے اور موصوف کے علم میں بہت بہت برکتیں عطا فرمائے اور اسے عوام و خواص کے لئے نافع بنائے۔ آمین ثم آمین۔

کتبہ عبدہ

محمد عطاء اللہ النعیمی غفر لہ

خادم دارالحدیث والافتاء بجامعۃ التور

جمعیت اشاعت اہل سنت (پاکستان)

انتساب!

میں اپنی اس حقیر کاوش کو اپنے والد ماجد مرحوم نور محمد نور اللہ مرقدہ اور والدہ ماجدہ مرحومہ عزیز بیگم نور اللہ مرقدہا کے نام منسوب کرتا ہوں، جن کی مربیانہ و مشفقانہ تربیت کے اثرات آج تک میری زندگی کا احاطہ کئے ہوئے ہیں اور جن کی نیک خواہشات و تمناؤں کا نتیجہ ہے کہ میں اس راہ کا راہی ہوں۔

رَبِّ ارْحَمْهُمَا كَمَا رَبَّيْنِي صَغِيرًا ☆

اور اس کی نسبت اپنے عزیز ترین بہن بھائیوں بالخصوص برادر اکبر لیکچرار ابو البنین محمد رمضان صاحب اور حضرت علامہ محمد آفتاب رضا عطاری صاحب حفظہما اللہ تعالیٰ کی طرف کرنے کی سعادت حاصل کرتا ہوں، جنہوں نے میری عمدہ پرورش اور میری اعلیٰ تعلیم میں کسی قسم کی کسر نہیں چھوڑی۔

طالب دعاء

مہتاب احمد رضوی عطاری المدنی

حدیث دل!

فی زمانہ مسلمانوں کی اکثریت نیک اعمال کے معاملے میں بے حد غفلت میں مبتلا دکھائی دیتی ہے جبکہ بے شمار لوگ کثرت سے گناہ کرتے نظر آتے ہیں۔ عبادت میں رغبت نہ ہونے کی بڑی وجہ عبادات کے بدلے حاصل ہونے والے انعامات سے لاعلمی ہے۔ نیک اعمال کے بدلے انسان اللہ جل و علا کی طرف سے کن انعامات کا مستحق ہوتا ہے اور اسے کیسی کیسی عظیم نعمتوں سے نوازا جاتا ہے، اکثریت اس سے ناواقف ہے۔ زیرِ نظر رسالہ ”صف اول کی فضیلت“ اسی سلسلہ کی ایک کڑی ہے کہ اس کو پڑھنے والا اس بات کو اچھی طرح سمجھ جائے گا کہ پہلی صف میں نماز پڑھنے سے اللہ جل جلالہ کی طرف سے وہ کن کن انعامات کا مستحق ہوگا، اسے اللہ کریم عز وجل، کون کونسی عظیم نعمتوں سے نوازے گا اور اس پر کیسی کیسی رحمتوں کی برسات ہوگی۔

چنانچہ مضمون کتاب کو چار حصوں میں بیان کیا گیا ہے: پہلا حصہ آیات قرآنیہ و احادیث مبارکہ میں صف بستہ کھڑے ہو کر نماز ادا کرنے کے فضائل پر مشتمل ہے۔ دوسرے حصے میں، آیت کریمہ میں پہلی صف میں نماز پڑھنے کی فضیلت، احادیث مبارکہ میں پہلی اور دوسری صف میں نماز پڑھنے کے فضائل اور صحابہ کرام رضی اللہ تعالیٰ عنہم کے قول و فعل میں صفِ اول کی اہمیت و فضیلت کو بیان کیا گیا ہے۔ تیسرے حصہ احادیث مبارکہ میں عدم صف بندی پر بیان کی گئی وعیدات پر مشتمل ہے اور چوتھے حصے میں صفِ اول کے متعلق چند حکایات کو ذکر کیا گیا ہے نیز ابتداء کتاب میں مقدمہ اور آخر کتاب میں خاتمہ بھی لکھا گیا ہے۔

اور رسالہ ہذا لکھنے کی وجہ یہ بنی کہ جب لوگوں کو دیکھا کہ صفِ اول کی کوشش نہ ہونے کے برابر ہے بلکہ ترغیب دلانے پر بھی صفِ اول کی طرف قدم اٹھتا نظر نہیں آتا اور اگر کوئی قدم اٹھتا بھی ہے تو بڑی مشکل سے اٹھتا ہے۔ اسی سال ماہ رمضان المبارک ۱۴۳۸ھ، جب

مقتدیوں کے اس رویے کو دیکھا تو یہ ذہن بنا کہ اس عنوان ”صفِ اوّل کی فضیلت“ پہ ایک رسالہ لکھنا چاہئے کہ مسلمانوں کو پتہ چلے کہ صفِ اوّل کو اختیار کرنے اور اس کے لئے کوشاں رہنے کی کس قدر فضیلت ہے۔ اسی دوران دارالافتاء میں ایک سائل آیا اور اس نے صفِ اوّل کی فضیلت اور اس کی دائیں جانب کھڑے ہونے کی فضیلت کے بارے میں سوال کیا تو میرا پختہ ارادہ بن گیا کہ اس عنوان ”صفِ اوّل کی فضیلت“ پہ قلم اٹھاتا ہوں؛ کیونکہ مراجعت کتب سے معلوم ہوا کہ اس عنوان سے کسی نے سیر حاصل بحث نہیں کی، البتہ امام الحدیث علامہ ملا علی قاری علیہ الرحمۃ کے ”مجموعۃ رسائل“ میں اس عنوان سے ایک رسالہ نظرِ راقم سے گزرا، ابتداءً استاذ محترم شیخ الحدیث مفتی محمد عطاء اللہ نعیمی صاحب حفظہ اللہ تعالیٰ کی اجازت سے اس کا ترجمہ شروع کیا لیکن وہ انتہائی مختصر رسالہ ہے، جس کی وجہ سے مفتی صاحب کی بارگاہ میں عرض کی کہ خود ہی اس موضوع پر رسالہ لکھنے کا ارادہ بن رہا ہے۔ آپ نے فرمایا: ”یہ تو بہت اچھی بات ہے۔“ ”ایسا کام کرو کہ پھر اس عنوان سے کسی کو قلم اٹھانے کی حاجت نہ رہے۔“ پھر میں نے یہ رسالہ لکھنے کا آغاز کر دیا اور بحمد اللہ تعالیٰ ماہِ مبارک کے مقدس مہینے میں بلکہ اس کی بابرکت راتوں میں اس رسالہ کو لکھنے کی سعادت حاصل ہوئی اور اللہ کریم جلّ مجدہ العظیم کے فضل و کرم، پیارے حبیب صَلَّی اللہ علیہ و آلہ و سَلَّم کی نظرِ عنایت، اساتذہ کرام کی دعاؤں اور شیخ الحدیث قبلہ مفتی محمد عطاء اللہ نعیمی صاحب کی شفقتوں کی برکت سے اس مقدس ماہ کی ستائیسویں شب کو یہ رسالہ پایہ تکمیل کو پہنچ گیا تھا۔ البتہ تقدیم، تخریج اور خاتمہ بعد میں تحریر کیا گیا ہے۔

رسالہ: ”صفِ اوّل کی فضیلت“ پر ہونے والے کام:

- (1) آیات مقدسہ، احادیث مبارکہ اور دیگر عبارات کی جدید اصولوں کے مطابق تخریج کی گئی ہے۔
- (2) آیات قرآنیہ کا ترجمہ ”ترجمۃ القرآن فی کنز الایمان“ سے لیا گیا ہے۔
- (3) آیات مبارکہ کو منقش بریکٹ ﴿.....﴾ میں درج کیا ہے۔

(4) احادیثِ مبارکہ کا ترجمہ شروحاتِ کُتب حدیث و تراجم کُتب حدیث کی روشنی میں کیا گیا ہے۔

(5) ہیڈنگ، نمبر شمار اور چیدہ چیدہ مقامات پر مفید حواشی بھی دیئے گئے ہیں۔

(6) رموز و اوقاف کا خاص اہتمام کیا ہے۔

(7) عنواناتِ کتاب کی اجمالی فہرست دی گئی ہے کہ اوّل نظر میں علمِ قاری میں خلاصہ کتاب آجائے۔

(8) عنوانات و موضوعات کی تفصیلی فہرست بھی دی گئی ہے تاکہ ایک ہی نظر میں کتاب کے مضامین کا علم ہو جائے اور مطالعہ کرنے والے آسانی سے اپنے مطلوب تک پہنچ سکیں۔

(9) عربی کُتب کے حوالے سے کلام کرتے وقت تقریباً اصل عربی عبارت کو بھی ذکر کیا گیا ہے۔

(10) متنِ حدیث پر اعراب کا التزام کیا گیا ہے۔

تِلْكَ عَشْرَةٌ كَامِلَةٌ

رسالہ ہذا کی خصوصیات:

رسالہ ہذا کی خصوصیت یہ ہے کہ اس کی ابتداء صحنِ حرم کی صفِ اوّل اور گنبدِ خضریٰ کے سایہ میں ہوئی ہے۔ ماہِ رمضان المبارک میں رسالہ لکھنے کے دوران کچھ عزیز ملاقات کے لئے آئے، جنہیں اللہ جلّ شانہ نے مدینہ طیبہ زادھا اللہ شرفاً و تعظیماً کی حاضری کے لئے بلایا تو میں نے عرض کی کہ ”اگر ہو سکے تو روضہ رسول صَلَّی اللہ علیہ و آلہ و سلّم کے سامنے اس رسالہ ”صفِ اول کی فضیلت“ کی ابتداء فرما لیجئے گا“، تو ان حضرات صفِ اوّل کے نمازی حاجی محمد حنیف قادری صاحب اور حاجی محمد عارف صاحب نے رسالے کی ابتداء کی نیت سے گنبدِ خضریٰ کے سایہ میں بیٹھ کر جو کلمات تسمیہ لکھے تھے، واپسی پر مجھے دے دیے۔

اور جب موسم حج آیا تو میں نے قبلہ مفتی محمد عطاء اللہ نعیمی صاحب حفظہ اللہ تعالیٰ کی

بارگاہ میں عرض کی! ”اگر ہو سکے تو آپ حرم پاک کی صفِ اول میں بیٹھ کر اس رسالہ کی ابتداء فرما دیجئے گا کہ اس مقدس مقام کی برکات حاصل ہو جائیں گی اور عنوانِ رسالہ سے مناسبت بھی ہو جائے گی“ تو قبلہ مفتی صاحب نے واپسی پر بتایا کہ میں نے حرم پاک کی صفِ اول میں دو نفل ادا کر کے اس کی ابتداء کی ہے۔

پھر اس رسالہ کی عمدہ ترین خصوصیت یہ ہے کہ اس کا شمار کُتُبِ احادیث میں بھی ہو سکتا ہے؛ کیونکہ اس میں فضیلتِ صفوف پر مشتمل چالیس احادیث ہیں اور جس کتاب میں چالیس احادیث ہوں، اسے ”اربعین“ کہا جاتا ہے۔ اس اعتبار سے اس کا نام اربعینِ مدنی ہے جیسے اربعینِ نووی۔

اور میں نے اس کتاب کی ترتیب دینے میں اپنی بساط کے مطابق پوری کوشش کی ہے پھر بھی مجھے اپنی کم علمی، کم فہمی، بے مائیگی اور بے بضاعتی کا مکمل اعتراف ہے۔ قارئینِ کرام اور اہل علم حضرات کو اس کام میں جو خوبیاں نظر آئیں، وہ اللہ جلّ شانہ کی طرف سے ہیں اور جتنی غلطیاں اور خامیاں نظر آئیں، وہ میری نااہلی کے باعث ہیں۔ اس میں غلطی پانے پر ضرور مطلع فرمائیں۔ ان شاء اللہ تعالیٰ شکر یہ کے ساتھ رجوع کرنے والا پائیں گے۔

اللہ تعالیٰ میری اس ناچیز کاوش کو شرفِ قبولیت سے نوازے اور اپنے اس حقیر بندے کے لیے کفارہ سیات، توشیحہ آخرت اور ذریعہ نجات بنائے۔ آمین ثم آمین

آخر میں میں اپنے اُن تمام کرم فرماؤں کو ہدیہ تشکر پیش کرتا ہوں، جنہوں نے اس کتاب کے آغاز سے تکمیل تک کسی بھی طرح بالواسطہ یا بلاواسطہ میری مدد کی اور میرے دست و بازو بنے رہے۔

سب سے پہلے میں اپنے محسن جناب قبلہ شیخ الحدیث مفتی محمد عطاء اللہ نعمی صاحب اور شیخ الفنون علامہ عبدالواحد حنفی عطاری مدنی صاحب حفظہما اللہ تعالیٰ کا تہ دل سے مشکور ہوں کہ انہوں نے اپنے نہایت قیمتی وقت میں سے بہت سے قیمتی لمحات ہماری نذر کیے اور انتہائی دل لگی سے ہمارے رسالے پر نظر ثانی فرما کر، کئی قابلِ اصلاح مقامات کی درستی

فرما کر، پیش لفظ اور تقریظ لکھ کر ہماری حوصلہ افزائی فرمائی اور اگر آج مجھے فتویٰ نویسی اور تحریر کے دو لفظ آتے ہیں تو قبلہ مفتی صاحب کی شفقتوں کا ثمر ہے۔

اس کے بعد اپنے تمام قابلِ صدا احترام اساتذہ کرام دامت برکاتہم العالیہ و أطال اللہ عمرہم اور اپنے ان تمام احباب و رفقاء کا مشکور و ممنون ہوں، جنہوں نے زندگی کے کسی بھی موڑ پر میری رہنمائی فرمائی۔

اور ناشر کتاب جمعیت اشاعت اہلسنت پاکستان کے اراکین خصوصاً حضرت علامہ محمد عرفان ضیائی اور علامہ مختار اشرفی دامت برکاتہما العالیہ کا شکر گزار ہوں، جنہوں نے اس رسالہ کو سلسلہ اشاعت کا حصہ بنا کر مجھے اُمید حصولِ ثواب دارین کی سعادت عطا فرمائی۔ اور یہاں اپنی اہلیہ و رفیقہ حیات أطال اللہ عمرہا کا شکریہ ادا کرنا ضروری ہے، جنہوں نے نہایت دلجمعی سے کمپوزنگ میں میرا ساتھ دیا ہے بلکہ میرے ہر علمی کام میں، میرا ساتھ دیتی ہیں۔

اللہ عزّ وجلّ ان تمام کی کاوشیں اپنی بارگاہِ اقدس میں قبول و منظور فرمائے اور قارئین کو اس کتاب سے بھرپور طور پر استفادہ کرنے کی توفیق عطا فرمائے۔
آمین! بحاجہ النبی الکریم الرؤف الرحیم علیہ وعلی الہ وأصحابہ
وأفضل الصلاة والتسليم.

خادم علم و علماء

مہتاب احمد رضوی عطاری المدنی

مدرس: جامعۃ المدینہ، باب المدینہ

المختص فی الفقہ الاسلامی: دار لافقاء النور

امام و خطیب: جامع مسجد الخیر، کلفٹن، بلاک 2

تقریظ جلیل

از استاذ العلماء حضرت علامہ ابن داؤد عبد الواحد عطاری حنفی نحوی حفظہ اللہ القوی

(صدر مدرس جامعۃ المدینہ، فیضانِ مدینہ، باب المدینہ)

بسم اللہ الرحمن الرحیم

الحمد لله رب المصلين المجتمعين والصلاة والسلام الأتمان الأكملان

على سيد المصطفين وعلى آله وأصحابه السابقين الأولين. أما بعد!

اخی محترم مولانا مہتاب احمد رضوی عطاری مدنی سلمہ اللہ الغنی کی کتاب مستطاب
نام: ”الْفَضْلُ الْمُطَوَّلُ فِي الصَّفِّ الْأَوَّلِ“ یعنی ”صفِ اوّل کی فضیلت“ باصرہ نواز
ہوئی۔

فقیر پر تقصیر نے کتاب ہذا کو چیدہ چیدہ مقامات سے دیکھنے کا شرف پایا۔ موصوف
محترم نے اس کتاب میں ایک نہایت اہم اور اچھوتے موضوع ”صفِ اوّل کی فضیلت
واہمیت“ پر قلم اٹھایا ہے اور موضوع کے جمیع اطراف و جوانب، مثلاً: نماز میں صف بندی کی
ضرورت، اہمیت، فضیلت اور حکمت، صف میں خلا پر کرنے کی فضیلت اور خلا چھوڑنے کی
نحوست، صفِ اوّل کی فضیلت و اہمیت اور صفِ اوّل پر تخریض کی حکمتیں وغیرہ پر کتاب
وسنت اور اقوال و افعال علمائے ملت و عظمائے امت سے خوب روشنی ڈالی ہے نیز جگہ بجگہ
فوائد و تنبیہات، سوالات و اعتراضات کے جوابات اور تطبیق بین الروایات سے بھی کتاب کو
آراستہ کیا ہے ولعلہ فیما أعلمہ لم یسبقہ الیٰ مثله أحد شاید اس سے پہلے کسی نے اس
موضوع کو محورِ سخن بنا کر مستقل کتاب تالیف نہیں کی ہے۔

مؤلف موصوف نے تحریر صفِ اوّل کی دس حکمتیں علامہ عینی کے
حوالے سے نقل کیں اور ایک حکمت مزید اپنی طرف بڑھائی ہے۔ فقیر حقیر کی طرف سے اس کی

مزید حکمتیں یہ بھی ہو سکتی ہیں:

(الف) صفِ اول کو پانے کا جذبہ رکھنے والا نماز کی اور مسجد میں جلد پہنچنے کی فکر میں قدرے زیادہ مستغرق رہتا ہے اور یہ بلاشبہ امر محمود ہے۔

(ب) صفِ اول پانے والا غالب طور پر تکبیرِ اولیٰ پانے سے محروم نہیں رہتا۔

(ج) جس طرح سنن، فرائض کی محافظ ہیں اسی طرح صفِ اول جماعت کی اور جماعت نماز کی محافظ ہے۔

(د) صفِ اول سننِ قبلیہ مؤکدہ وغیرہ مؤکدہ کی بھی محافظ ہے؛ اس لیے کہ صفِ اول کا جذبہ رکھنے والا وقتِ جماعت سے کم از کم پانچ، سات منٹ پہلے مسجد میں حاضر ہو جاتا ہے اور اتنے وقت میں با آسانی سننِ قبلیہ ادا کی جاسکتی ہیں۔

(ه) صفِ اول میں نماز ادا کرنے والا افعالِ امام کے سلسلے میں اشتباہ میں پڑنے سے دوسروں کی بنسبت زیادہ مامون ہوتا ہے۔

(و) صفِ اول کا جذبہ رکھنے والا چونکہ جلد مسجد میں حاضر ہوتا ہے؛ اس لیے وہ نقلی اعکاف کا ثواب بھی زیادہ پاسکتا ہے جبکہ مسجد سے نکلنے میں جلدی نہ کرے۔

(ز) جن حضرات کو مسجد سے جلدی نکلنے کی فکر دامن گیر رہتی ہے، وہ پچھلی صفوں میں رہنے اور ایسی جگہ کھڑا ہونے کو ترجیح دیتے ہیں جہاں سے جلدی نکلنا ممکن ہو تو گویا صفِ اول میں جگہ حاصل کرنے والے کو مسجد سے جلدی نکلنے کی فکر نہیں ہوتی اور وہ اللہ تعالیٰ کے گھر میں سکون و اطمینان کے ساتھ رہتا ہے۔ This is a good sign، کہ یہ علاماتِ مؤمن سے ہے۔

(ح) صفِ اول کو محبوب رکھنے والا یقیناً جماعت کو زیادہ محبوب رکھے گا؛ اس لیے کہ وصولِ الیٰ المحبوب اس کے بغیر متصور نہیں اور جماعت کو زیادہ محبوب رکھنے والا یقیناً مسجد کو زیادہ محبوب رکھے گا؛ کیونکہ جماعت کا اغلب ذریعہ مسجد ہی ہے اور مسجد کو محبوب رکھنے والا یقیناً اللہ کا محبوب ہے۔

(ط) نماز کی جماعت میں صفِ اوّل کو پانے کا جذبہ دیگر کارہائے خیر میں بھی سبقت کا

زہن بناتا ہے۔ فالحکمة الواحدة المزیدة من المؤلف مع هذه التسع

صارت عشرة كاملة مستزادة على العشرة العينية۔

مؤلف موصوف نے کتاب کے شروع میں ایک مبسوط مقدمہ بھی رقم فرمایا ہے، جس

میں لفظ ”صف“ کا لغوی معنی اور اس کی وجہ تسمیہ بیان کی ہے نیز لفظ ”اوّل“ کی

لغوی، صرفی، نحوی، اصطلاحی نیز اوّل حقیقی، اوّل اضافی اور اوّل عرفی کی علمی اور تحقیقی بحث

فرمائی ہے۔

بالجملہ یہ موقع بلاشبہ لائق صد تحسین ہے۔ اللہ کریم موصوف محترم کی اس کاوش کو شرفِ

قبولیت سے بہرہ مند فرمائے اور اپنے فضلِ خاص سے مسلمانوں کو اس کتاب کے ذریعے نفع

پہنچائے۔ اِنہ ولی ذلک وهو ارحم الراحمین، اللہ پاک نستعین یا اللہ یا رحمن یا

رحیم وبک نستغیث یا حنان یا منان یا کریم

العبد الضعیف المفتقر الی رحمة ربہ المقتدر

ابن داؤد عبد الواحد العطاری الحنفی عفی عنہ

بِسْمِ اللَّهِ الرَّحْمَنِ الرَّحِيمِ

مقدّمہ از مؤلف

الْحَمْدُ لِلَّهِ أَوْلَا وَآخِرًا، وَبَاطِنًا وَظَاهِرًا، وَالصَّلَاةُ وَالسَّلَامُ عَلَى أَوَّلِ
الموجودات، وَأَفْضَلِ المخلوقات، وَعَلَى آلِهِ وَأَصْحَابِهِ الصَّافِينَ بِيَابِهِ،
وَالْحَافِينَ حَوْلَ جَنَابِهِ.

أَمَّا بَعْدُ:

ترجمہ: تمام حامدین کی تمام اوقات میں تمام تعریفیں اللہ عزّ وجلّ کے لیے، وہی
اول، وہی آخر، وہی ظاہر، وہی باطن اور درود و سلام ہو موجودات و مخلوقات میں افضل ترین
حضرت محمد صلی اللہ علیہ و آلہ و سلم پر، آپ صلی اللہ علیہ وسلم کی آل پر، صحابہ کرام رضی
اللہ تعالیٰ عنہم پر، جو آپ صلی اللہ علیہ و آلہ و سلم کی چوکت پر تمیل حکم کے لیے صف
بستہ کھڑے رہتے اور جناب رسالت مآب صلی اللہ علیہ و آلہ و سلم کا اعزاز و اکرام
کرتے تھے۔

حمد اور صلاۃ و سلام کے بعد!

قرآن وحدیث میں صف بستہ کھڑے ہو کر نماز ادا کرنے کے بے شمار فضائل بیان کئے
گئے ہیں۔ اللہ کریم جل مجدہ العظیم نے ان کی قسم کھا کر، انہیں یوں یاد فرمایا: ﴿وَالصُّفُوفُ
صَفَا﴾ (قسم ان کی کہ باقاعدہ صف باندھیں) اور حضور نبی اکرم صلی اللہ علیہ و آلہ و
سلم نے ان کو خراج تحسین پیش کرتے ہوئے فرمایا: إِنَّ اللَّهَ وَمَلَائِكَتَهُ يُصَلُّونَ عَلَى
الَّذِينَ يُصَلُّونَ الصُّفُوفَ (بیشک اللہ اور اس کے رسول صلی اللہ علیہ و آلہ و سلم ان لوگوں پر
رحمت بھیجتے ہیں، جو صفیں ملا کر کھڑے ہوتے ہیں)، اللہ جلّ شانہ کے ہاں ان کے درجات بلند
ہوتے ہیں۔ صف بستہ کھڑا ہونا بھی عبادت اور نماز کا حسن ہے۔

اور ہماری صفیں فرشتوں کی صفوں کی مثل ہیں۔ صفیں سیدھی کرنے سے اللہ تعالیٰ راضی ہوتا ہے۔ صفوں میں خالی جگہ پُر کرنا، اللہ تعالیٰ کی بخشش کا ذریعہ اور جنت میں گھر بنانا ہے اور صف میں خالی جگہ پُر کرنے والے قدم کی شان اللہ تعالیٰ کے ہاں بہت بڑی ہے۔

اور یوں تو تمام صفوں پر اللہ کریم کی رحمت برستی ہے مگر پہلی صف نزول رحمت اور فضیلت کے اعتبار سے سب صفوں سے بہتر ہے اور پہلی صف اور اس کے حصول کی طلب میں کوشاں رہنے والوں کے بے شمار فضائل و مراتب احادیث مبارکہ میں بیان کئے گئے۔ صف اول کو دیگر صفوں پر فضیلت اس وجہ سے حاصل ہے کہ اس پر اللہ جل جلالہ کی رحمتیں برستی ہیں۔ صف اول اور اس کی سیدھی جانب والوں پر اللہ اور اس کے فرشتے درود و سلام کے ترانے پیش کرتے ہیں اور اس کی الٹی جانب کھڑے ہونے والوں کو دُگنا ثواب ملتا ہے۔ تکمیل صف اول ملائکہ کا طرزِ عمل ہے۔ صف اول ملائکہ کی صف کی مثل ہے۔

پھر احادیث مبارکہ میں جہاں صف بستہ کھڑے ہو کر نماز پڑھنے اور صفِ اوّل کو پانے کے بے شمار فضائل بیان کئے گئے ہیں، وہاں صفوں کی درستگی نہ کرنے اور صفِ اوّل کو چھوڑنے پر سخت وعیدیں بھی آئی ہیں۔ صفوں کو توڑنے والا لعنت باری تعالیٰ کا مستحق ہے۔ صفوں کو سیدھا نہ رکھنے سے دلوں میں اختلاف پیدا ہوتا ہے۔ صفیں سیدھی رکھو ورنہ چہرے بگڑنے کا اندیشہ ہے۔ ہمیشہ صفِ اوّل کو ترک کرنے والا، مستحقِ جہنم ہے۔

جب صفِ اول کی اس قدر فضیلت ہے اور صفِ اول کو ترک کرنے پر اتنی سخت وعیدیں آئی ہیں تو ہمیں چاہئے کہ صفِ اول کو پانے کے لیے حتی الامکان کوشاں رہیں۔ اللہ تعالیٰ ہم سب کو توفیقِ عمل عطا فرمائے۔ آمین!

علمی و تحقیقی ابحاث:

آئیے! قبل از تفصیل، کتاب کے عنوان ”صفِ اوّل کی فضیلت“ میں موجود الفاظ کی کچھ عالمانہ ابحاث کی جاتی ہیں جیسا کہ اکابرین علماء کی عادت رہی ہے۔

صف کا لغوی معنی:

”الصف“ کا لغوی معنی: ہر چیز کی سیدھی لائن، قطار اور صف بستہ لوگ جیسا کہ قرآن پاک میں ہے: **يُقَاتِلُونَ فِي سَبِيلِهِ صَفًّا**۔ یعنی جو راہِ خدا میں صف بستہ کھڑے ہو کر جنگ کرتے ہیں۔

صف کی وجہ تسمیہ:

نمازیوں کی صف کو ”صف“ اسی لئے کہتے ہیں کہ وہ سیدھی اور لائن قطار ہوتی ہے۔

لفظِ اوّل کی لغوی و صرفی تحقیق:

”الأوّل“ کا لغوی معنی: پہلا، سبقت لے جانے والا جیسا کہ قرآن میں ہے:

وَأَنَا أَوَّلُ الْمُسْلِمِينَ. [۱]

ترجمہ: اور میں سب سے پہلا مسلمان ہوں (کنز الایمان)

اور اس کی جمع ”أوائل“ اور ”أولون“ آتی ہے جیسا کہ قرآن پاک میں ہے:

وَالسَّبِقُونَ الْأَوَّلُونَ مِنَ الْمُهَاجِرِينَ. [۲]

ترجمہ: اور سب میں اگلے پہلے مہاجر۔ (کنز الایمان)

اور ”اوّل“، ”آخر“ کی ضد ہے، مثلاً: پہلی صف، آخری صف۔

اور علامہ ملا علی قاری رحمہ اللہ الباری، متوفی ۱۰۱۴ھ ”مجموعۃ رسائل“ میں لفظ

اوّل کی صرفی تحقیق بیان کرتے ہوئے رقم طراز ہیں: صاحب قاموس نے کہا کہ ”اوّل“

”وأل“ مہموز العین سے ”أفعل“ کے وزن پر ہے۔ ”أوّل“ اصل میں ”أوأل“ تھا۔ دوسری

ہمزہ کو واؤ سے بدل کر، واؤ کا واؤ میں ادغام کر دیا گیا۔ کوئیوں کی رائے بھی یہی ہے۔

ایک قول یہ ہے ”اوّل“ ”فوعّل“ کے وزن پر ہے اور ”أوّل“ اصل میں ”وأل“

تھا۔ پہلی واؤ (فاء کلمہ) کو ہمزہ سے بدلا گیا پھر دوسری ہمزہ (عین کلمہ) کو واؤ سے بدل دیا گیا

تو ”اَوَّل“ ہو گیا پھر واؤ کا واؤ میں ادغام کر دیا گیا۔

اور سیبویہ کے نزدیک یہ ہے کہ ”اَوَّل“ ”فعل“ کے وزن پر ہے اور ”اَوَّل“ اصل میں ”وَوَّل“ تھا۔ پہلی واؤ کو ہمزہ سے بدل کے واؤ کا واؤ میں ادغام کر دیا گیا تو ”اَوَّل“ ہو گیا۔

اور اس وقت یہ لفیف مقرون ہے کہ فاء اور عین کلمہ واؤ ہے۔

اور ایک قول یہ ہے کہ ”اَوَّل“ ”أَفْعَل“ کے وزن پر ہے اور ”اَوَّل“ اصل میں ”اَوَّل“ تھا۔ دوسری ہمزہ کو واؤ سے بدل کر واؤ کا واؤ میں ادغام کر دیا گیا تو ”اَوَّل“ ہو گیا۔

اور اس وقت یہ أجوف واوی اور مہوز القاء ہے۔ (۳)

اور نحوی اعتبار سے لفظ اَوَّل کو منصرف اور غیر منصرف دونوں طرح سے پڑھا جاسکتا ہے، البتہ صحیح ترین قول کے مطابق یہ غیر منصرف ہے؛ کیونکہ ”اَوَّل“ بمعنی ”اسبق“ اسم تفضیل ہے جیسا کہ اللہ تعالیٰ کے اس فرمان میں ہے:

وَلَا تَكُونُوا اَوَّلَ كَاْفِرٍ بِهِ [۴]

ترجمہ: اور سب سے پہلے اس کے منکر نہ بنو۔ (کنز الایمان)

اور اس فرمان باری تعالیٰ میں بھی اسی معنی میں ہے:

السَّابِقُونَ السَّابِقُونَ مِنَ الْمُتَجَرِّبِينَ [۵]

ترجمہ: اور سب میں اگلے پہلے مہاجر۔ (کنز الایمان)

لفظ اَوَّل کے منصرف اور غیر منصرف ہونے میں اختلاف کیوں؟

اس بارے میں علامہ ملا علی قاری رحمۃ اللہ الباری، متوفی ۱۰۱۲ھ لکھتے ہیں: لفظ

”اَوَّل“ کی اصل میں اختلاف ہونے کی وجہ سے اس کے منصرف اور غیر منصرف ہونے میں

اختلاف ہے۔ جن کے نزدیک لفظ ”اَوَّل“ ”أَفْعَل“ اسم تفضیل کے وزن پر ہے، ان کے

ز نزدیک یہ غیر منصرف ہے اور جن کے نزدیک یہ ”فعل“ کے وزن پر ہے، وہ اس کے منصرف

۳۔ مجموع رسائل العلامة الملا علی القاری، 353/3، الرسالة رقم: 37

۴۔ البقرة: 39/2

۵۔ التوبة: 100/9

ہونے کے قائل ہیں۔

اور صحیح ترین قول یہ ہے کہ ”اَوَّل“، ”اَسْبَق“ کے معنی میں اسم تفضیل ہے۔ (۶)

لفظ ”اَوَّل“ کی اصطلاحی تعریف:

جو چیز اس طرح سب سے آگے ہو کہ کوئی دوسری چیز اس سے آگے نہ ہو اور نہ ہی اس سے آگے دکھائی دے، اسے اول کہتے ہیں، مثلاً: نمازیوں کی صفوں میں سے سب سے اگلی صف کو ”صفِ اَوَّل“ اس لئے کہا جاتا ہے کہ کوئی اور صف اس سے آگے نہیں ہوتی اور نہ ہی اس سے آگے دکھائی دیتی ہے۔

چنانچہ سید شریف علی جرجانی رحمۃ اللہ تعالیٰ علیہ، متوفی ۸۱۶ھ ”التعریفات“ میں لفظ اَوَّل کی تعریف ان الفاظ سے کرتے ہیں:

الأَوَّل: فرد يكون غيره من جنسه سابقاً عليه ولا مقارناً له۔ (۷)

یعنی، جو فرد ایسا ہو کہ اس کی جنس کا کوئی دوسرا فرد اس سے آگے نہ ہو اور نہ ہی اس کے مقارن ہو (بلکہ اپنی جنس کے افراد میں سب سے آگے ہو) اسے ”اَوَّل“ کہا جاتا ہے۔

اور یہ تعریف وضع، عرف اور شریعت کے اعتبار سے متفق علیہ ہے (اس پر اتفاق ہے)۔

اَوَّل حقیقی، اَوَّل اضافی اور اَوَّل عُرفی کا مصداق:

اول حقیقی اللہ سبحانہ و تعالیٰ کی ذات ہے کہ اس کی اولیت کی کوئی انتہا نہیں ہے، اسی طرح آخر حقیقی بھی اللہ سبحانہ و تعالیٰ کی ذات ہے کہ اس کی آخریت کی کوئی انتہا نہیں ہے جیسا کہ اول حقیقی ذات جل جلالہ نے فرمایا:

هُوَ الْأَوَّلُ وَالْآخِرُ وَالظَّاهِرُ وَالْبَاطِنُ وَهُوَ بِكُلِّ شَيْءٍ

عَلِيمٌ [۸]

۶۔ مجموع رسائل العلامة الملا علی القاری، 3/353، الرسالة رقم: 37

۷۔ کتاب التعریفات، باب الألف، صفحة: 39

۸۔ الحديد: 57/3

ترجمہ: وہی اول، وہی آخر، وہی ظاہر، وہی باطن اور وہی سب کچھ جانتا ہے۔ (کنز الایمان)

اول حقیقی سے مراد یہ کہ (الشئ الذی یقدم علی جمیع ما سواہ) جو اپنے ماسواہر ایک سے پہلے ہو اور اللہ تعالیٰ کی ذات ہی ہر ایک سے پہلے ہونے کی مستحق ہے۔ لہذا بقیہ ذاتوں اور چیزوں پر ”لفظ اول“ کا اطلاق مجازی طور پر ہوگا اور اسے اول حقیقی یا اول اضافی کہا جائے گا۔

اول اضافی یا تو ہمارے پیارے نبی حضرت محمد صلی اللہ علیہ و آلہ و سلم کی مبارک روح ہے یا آپ صلی اللہ علیہ وسلم کا نور ہے جیسا کہ حضور سید المرسلین صلی اللہ علیہ و آلہ و سلم نے فرمایا:

أَوَّلُ مَا خَلَقَ اللَّهُ نُورِي (۹)

یعنی، سب سے پہلے اللہ تعالیٰ نے جس چیز کو پیدا فرمایا، وہ میرا نور ہے۔ اسی بات کو بیان کرتے ہوئے مجددِ مائتہ حاضرہ، اعلیٰ حضرت، امام اہلسنت، امام احمد رضا خان علیہ الرحمۃ والرضوان فرماتے ہیں:

نمازِ اقصیٰ میں تھا یہی سر، عیاں ہو معنی اول اثر

کہ دست بستہ ہیں پیچھے حاضر، جو سلطنت آگے کر گئے تھے (۱۰)

اور امام الحدیث والفقہاء علامہ ملا علی قاری رحمۃ اللہ الباری ”شرح شفا“ میں علامہ تلمسانی سے نقل کرتے ہیں: ابن عباس رضی اللہ تعالیٰ عنہما سے روایت ہے کہ حضور سید المرسلین صلی اللہ علیہ و آلہ و سلم نے فرمایا: جبریل امین علیہ السلام نے آ کر مجھے یوں سلام کیا:

”السَّلَامُ عَلَيْكَ يَا أَوَّلُ، السَّلَامُ عَلَيْكَ يَا آخِرُ، السَّلَامُ عَلَيْكَ يَا

ظَاهِرُ، السَّلَامُ عَلَيْكَ يَا بَاطِنُ۔“

یعنی، اے اول! آپ پر سلام، اے آخر آپ پر سلام، اے ظاہر آپ پر

سلام، اے باطن آپ پر سلام۔

میں نے کہا: اے جبریل! یہ تو خالق کی صفات ہیں، مخلوق کو کس طرح مل سکتی ہیں؟
جبریل امین علیہ السلام نے عرض کی! میں نے خدا کے حکم سے حضور کو اس لئے سلام کیا
ہے کہ اس نے حضور کو ان صفات سے فضیلت عطا فرمائی ہے اور تمام انبیاء و مرسلین علیہم السلام
پر خصوصیت بخشی ہے۔ اپنے نام اور صفت سے حضور اقدس صَلَّی اللہ علیہ و آلہ و سَلَّمَ
کے لئے نام و صفت نکالے ہیں۔

حضور صَلَّی اللہ علیہ و آلہ و سَلَّمَ کا ”اول“ نام رکھا ہے کہ حضور پیدائش میں
سب انبیاء سے پہلے ہیں۔

اور ”آخر“ نام اس لئے رکھا کہ ظاہر ہونے میں سب انبیاء کرام علیہم السلام سے بعد
میں ہیں اور آخری امت کی طرف خاتم الانبیاء ہیں۔

اور حضور نبی اکرم صَلَّی اللہ علیہ و آلہ و سَلَّمَ کا نام ”ظاہر“ اس لئے رکھا کہ اس
نے اس زمانہ میں حضور کو تمام ادیان پر غلبہ دیا اور حضور کا شرف و فضل سب آسمان و زمین پر
آشکار کیا ہے۔

اور ”باطن“ نام اس لئے رکھا کہ اللہ تعالیٰ نے حضور صَلَّی اللہ علیہ و آلہ و سَلَّمَ
کے والد آدم علیہ الصلوٰۃ والسلام کی پیدائش سے دو ہزار سال قبل، عرش پر سرخ نور سے اپنے
نام کے ساتھ حضور صَلَّی اللہ علیہ و آلہ و سَلَّمَ کا نام لکھا ہے۔ (۱۱)

اول اضافی سے مراد یہ ہے کہ (الشیء الذی یقتد بالنسبۃ الی بعض و یسبق
بالنسبۃ الی بعض آخر) جو بعض کی طرف نسبت کرتے ہوئے پہلے ہو اور بعض کی طرف نسبت
کرتے ہوئے بعد میں ہو اور رسول اللہ صَلَّی اللہ علیہ و آلہ و سَلَّمَ کی ذات ہی ایسی
ہے جو ماسوا اللہ ہر ایک سے پہلے اور اللہ جل جلالہ کے بعد میں ہے۔

اور اول عرفی کا اطلاق اللہ اور اس کے رسول عز و جل و صلی اللہ علیہ وسلم کے علاوہ دیگر
انسانوں اور چیزوں کے لئے ہوتا ہے، مثلاً: صفِ اول، خلیفہ اول۔

اول عُرفی سے مراد یہ ہے کہ (الشئ الذی یقدم علی المقصود) جو مقصود سے پہلے ہو؛ مثلاً: نمازیوں کا مقصد صف بنا کر نماز ادا کرنا ہے اور پہلی صف، دیگر صفوں سے پہلے ہے؛ اس لیے اسے ”صفِ اول“ کہا جاتا ہے۔

لفظِ اول کا استعمال:

لفظ ”اول“ وقت اور جگہ کے معنی میں استعمال ہوتا ہے۔

(1)..... لفظِ اول کا وقت کے معنی میں استعمال:

اللہ تعالیٰ نے فرمایا:

لَمَسْجِدَ أُسِّسَ عَلَى التَّقْوَىٰ مِنْ أَوَّلِ يَوْمٍ. [۱۲]

ترجمہ: بیشک وہ مسجد کہ پہلے ہی دن سے جس کی بنیاد پر ہیزگاری پر رکھی گئی ہے۔ (کنز الایمان)

اور فرمان باری تعالیٰ ہے:

وَلَقَدْ جِئْتُمُونَا فَرَادَىٰ كَمَا خَلَقْنَاكُمْ أَوَّلَ مَرَّةٍ [۱۳]

ترجمہ: اور بے شک تم ہمارے پاس اکیلے آئے جیسا ہم نے تمہیں پہلی بار پیدا کیا تھا۔ (کنز الایمان)

مذکورہ آیات مبارکہ میں ”لفظِ اول“ وقت کے معنی میں استعمال ہوا ہے۔

اور لفظِ اول وقت کے معنی کئی احادیثِ مبارکہ میں استعمال ہوا، مثلاً: ابنِ عساکر اور

دیگر محدثین کرام علیہم الرحمة نے حضرت ابو ہریرہ رضی اللہ تعالیٰ عنہ سے روایت

کیا، فرماتے ہیں: رسول اللہ صلی اللہ علیہ و آلہ و سلم نے ارشاد فرمایا:

أَوَّلُ شَهْرِ رَمَضَانَ رَحْمَةً، وَأَوَّلُ سَطَةِ مَغْفِرَةٍ، وَآخِرُهُ عِتْقٌ مِنَ النَّارِ (۱۴)

یعنی ماہِ رمضان کا اول (ابتدائی دس دن) رحمت ہے اور اس کا اوسط

(درمیاں دس دن) مغفرت ہے اور اس کا آخر (آخری دس دن) جہنم سے آزادی ہے۔

(2)..... لفظِ اول کا جگہ کے معنی میں استعمال:

اللہ تعالیٰ نے فرمایا:

إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَارَكًا وَهُدًى
لِّلْعَالَمِينَ. [۱۵]

ترجمہ: بے شک سب میں پہلا گھر جو لوگوں کی عبادت کو مقرر ہوا وہ ہے جو مکہ میں ہے برکت والا اور سارے جہان کا راہنما (کنز الایمان) اس آیت کریمہ میں ”لفظِ اوّل“ جگہ کے معنی میں استعمال ہوا ہے۔

اور رسالہ ہذا میں صفِ اوّل کی فضیلت میں جتنی بھی احادیث مبارکہ بیان کی جائیں گی، ان میں لفظِ اوّل ”جگہ“ کے معنی میں استعمال ہوگا، مثلاً: رسول اللہ صَلَّی اللہ علیہ وَاٰلِہٖ وَسَلَّم نے ارشاد فرمایا:

إِنَّ اللَّهَ وَمَلَائِكَتَهُ يُصَلُّونَ عَلَى الصَّفِّ الْمُقَدَّمِ۔ (۱۶)

یعنی، اللہ عزّ وجلّ اور اس کے فرشتے صفِ اوّل پر درود بھیجتے ہیں۔

صفِ اوّل کی اصلاحی تعریف:

نمازیوں کی امام سے ملی سیدھی لائن کو صفِ اوّل کہتے ہیں۔

چنانچہ شیخ الاسلام حضرت علامہ بدر الدین عینی حنفی، متوفی ۸۵۵ھ، ”عمدة القاری“ میں صفِ اوّل کی دیگر تعریفات کا دلائل کے ساتھ رد کرتے ہوئے، صفِ اول کی صحیح ترین تعریف ان الفاظ کے ساتھ لکھتے ہیں:

الصف الأول: المراد به ما يلي الإمام۔ (۱۷)

۱۵۔ ال عمران: 96/3

۱۶۔ سنن نسائی، کتاب الأذان، باب رفع الصوت بالأذان، ۱/۱۸۱، حدیث: 646

۱۷۔ عمدة القاری شرح صحيح البخاری، کتاب الأذان، باب الصف الأول، تحت

یعنی، صف اول سے مراد نمازیوں کی وہ سیدھی لائن جو امام سے ملی ہوتی ہے۔

سب سے پہلے خانہ کعبہ کے ارد گرد، گول دائرے میں صفیں کس نے بنوائیں؟

سب سے پہلے خانہ کعبہ کے ارد گرد گول دائرے میں صفیں بنوانے والے، خالد بن عبداللہ قسری ہیں، اس بارے میں امام ابوالولید ازرقی مکی، متوفی 250ھ "أخبار مكة" میں لکھتے ہیں کہ حضرت سفیان بن عیینہ رضی اللہ تعالیٰ عنہ سے روایت ہے، فرماتے ہیں:

أول من أدار الصفوف حول الكعبة خالد بن عبد الله القسري۔ (۱۸)

یعنی، جس نے سب سے پہلے، خانہ کعبہ کے ارد گرد گول دائرے میں صفیں بنوائیں، وہ خالد بن عبداللہ قسری ہیں۔

قارئین کرام! علمی و تحقیقی ابحاث لکھنے کو بہت ہیں لیکن ہمیں اس مختصر رسالہ میں قرآن و حدیث سے مطلقاً صفوف اور صف اول کی فضیلت کے متعلق عرض کرنا ہے۔ آؤ! اسی پر مقدمہ ختم کریں اور اصل مقصود کی طرف چلیں۔

اللہ کریم ہم سب کو نماز پنج گانہ میں پابندی صف اول نصیب فرمائے۔

ہوں نمازیں ادا، پہلی صف میں سدا

ہو خشوع بھی عطا میرے مولا سدا

آمین ثم آمین یا رب العالمین بجاہ حبیبک سید المرسلین
علیہ وعلیٰ الہ وأصحابہ وأفضل الصلاة والتسليم.

خادم علم وعلماء

مہتاب احمد رضوی عطاری المدنی

آیاتِ مبارکہ میں صف بستہ کھڑے ہو کر نماز ادا کرنے کے فضائل

صف بندی صرف باجماعت نماز کی ضرورت ہی نہیں بلکہ اس میں بے پناہ اجر و ثواب اور بزرگی ہے۔ چنانچہ اللہ جلّ شائے باقاعدہ صفیں باندھ کر نماز ادا کرنے والوں کو یوں خراج تحسین پیش فرماتا ہے:

﴿وَالصَّفِّ صَفًا﴾ [۱]

ترجمہ: قسم ان کی کہ باقاعدہ صف باندھیں۔ (کنز الایمان)

سُبْحَانَ اللَّهِ! اللہ کریم کے نزدیک صف باندھنے والے کتنے پیارے لوگ ہیں، جو ان کی قسم کھا رہا ہے۔

اس آیت کریمہ کی تفسیر کرتے ہوئے مفسرِ شہیر علامہ ناصر الدین بیضاوی، متوفی 685ھ رقم طراز ہیں:

أقسم بالملائكة الصافين في مقام العبودية، أو بنفوس العلماء

الصافين في العبادات أو بنفوس الغزاة الصافين في الجهاد. (۲)

یعنی اس آیت کریمہ میں اللہ تبارک و تعالیٰ نے چند گروہوں کی قسم یاد فرمائی، یا تو اس سے مراد فرشتوں کے گروہ ہیں، جو حق ربوبیت کو بجالانے کے لیے، عبودیت و نیاز کے مقام میں صف بستہ کھڑے ہیں یا ہر حال میں علم و عمل کے پیکر، علماء دین کے گروہ مراد ہیں، جو نمازوں میں صفیں باندھ کر مصروفِ عبادت رہتے ہیں یا غازیوں کے گروہ مراد ہیں، جو شہروں کو فتح

۱۔ سورة الصف: 1/37

۲۔ أنوار التنزيل وأسرار التأويل، الصف، تحت الآية: 1، 5/5

کرنے کے لیے راہِ خدا میں صفیں باندھ کر دشمنانِ حق کے مقابل کھڑے رہتے ہیں۔

اور اللہ جل شانہ عبادت کے منتظر فرشتوں کا قول بیان کرتے ہوئے ارشاد فرماتا ہے:

﴿وَأَنَا لَنَحْنُ الصَّافُّونَ﴾ [۳]

ترجمہ: اور بیشک ہم پر پھیلانے حکم کے منتظر ہیں۔ (کنز الایمان)

یعنی، اس کے حکم کی تعمیل کے لیے صفیں باندھے کھڑے ہیں۔

اس آیت کریمہ کی تفسیر کرتے ہوئے مفسرِ شہیر علامہ قاضی محمد ثناء اللہ پانی پتی مظہری، متونی 685ھ رقم طراز ہیں:

صفوف الملائكة في السماء للعبادة كصفوف الناس في

الأرض يعني في الصلاة (۴)

یعنی، جس طرح لوگ زمین پر نماز کے لیے صفیں بناتے ہیں، اسی طرح

فرشتے آسمان میں عبادت کے لیے صفیں بناتے ہیں۔

چنانچہ حضرت جابر بن سرہ رضی اللہ تعالیٰ عنہ سے روایت ہے، فرماتے ہیں: حضور

اقدس صَلَّی اللہ علیہ و آلہ و سَلَّمَ نے ارشاد فرمایا: تم لوگ اس طرح صفیں کیوں نہیں

بناتے جس طرح فرشتے اپنے پروردگار کے ہاں صفیں بناتے ہیں؟ لوگوں نے عرض کی: فرشتے

اپنے پروردگار کے ہاں صفیں کیسے بناتے ہیں؟ آپ صَلَّی اللہ علیہ و آلہ و سَلَّمَ نے

فرمایا: وہ پہلی صفوں کو مکمل کرتے ہیں اور صفوں کو سیدھا رکھتے ہیں۔ (۵)

اور اللہ عزوجل ارشاد فرماتا ہے:

﴿إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ صَفًّا كَانَهُمْ بُنِينَ

مَرُوضٍ﴾ [۶]

۳۔ سورة الصف: 37/165

۴۔ التفسير المظهری، الصف، تحت الآية: 165، 8/150

۵۔ مسلم، کتاب الصلاة، باب الأمر بالسكون في الصلاة، 208، الحديث: 43

۶۔ سورة الصف: 4/61

ترجمہ: بیشک اللہ دوست رکھتا ہے انہیں، جو اس کی راہ میں لڑتے ہیں پُر
باندھ کر گویا وہ عمارت ہیں را نگا پلائی (کنز الایمان)
اس آیت کریمہ میں غازیوں اور نمازیوں دونوں کا راستہ مراد ہے جیسا کہ شیخ الثفیر
علامہ محمد بن جریر طبری، متوفی 310ھ تحریر فرماتے ہیں:

إِنَّ اللَّهَ وَصَفَ الْمُؤْمِنِينَ فِي قِتَالِهِمْ وَصَفَهُمْ فِي صَلَاتِهِمْ - (۷)
یعنی، اس آیت کریمہ میں اللہ عزوجل نے مومنین کی حالتِ نماز اور حالتِ
جنگ کا وصف بیان فرمایا ہے۔

اور حکیم الامت مفتی احمد یار خان نعیمی رحمۃ اللہ تعالیٰ علیہ، متوفی ۱۳۹۱ھ لکھتے ہیں:
نمازوں کی صفیں جماعت میں اور غازیوں کی صفیں میدانِ جہاد میں ایسی اعلیٰ اور افضل ہیں
جیسے مقرب فرشتوں کی صفیں بارگاہِ الہی میں بوقتِ عبادت - (۸)
اور خالق باری تعالیٰ نے قرآن حکیم میں بے شمار مقامات پر صفیں سیدھی کرنے کا حکم
ارشاد فرمایا ہے اور کئی جگہوں پر صفوں کو سیدھا رکھنا، مومنین کا وصف بیان کیا ہے؛ کیونکہ جہاں
جہاں فرمایا: "يَقِيْمُوْنَ الصَّلٰوةَ" (ترجمہ: نماز قائم کرتے ہیں) - (کنز الایمان) یا فرمایا:
"اَقِيْمُوا الصَّلٰوةَ" (ترجمہ: نماز قائم رکھو) - (کنز الایمان)، اس سے مراد، نماز صحیح پڑھنا ہے
اور نماز صحیح پڑھنے میں صف کا سیدھا کرنا بھی داخل ہے۔

چنانچہ حکیم الامت مفتی احمد یار خان نعیمی رحمۃ اللہ تعالیٰ علیہ، متوفی ۱۳۹۱ھ لکھتے ہیں:
رب تعالیٰ نے جو فرمایا "يَقِيْمُوْنَ الصَّلٰوةَ" یا فرمایا: "اَقِيْمُوا الصَّلٰوةَ"، اس سے مراد ہے
نماز صحیح پڑھنا اور نماز صحیح پڑھنے میں صف کا سیدھا کرنا بھی داخل ہے کہ اس کے بغیر نماز ناقص
ہوتی ہے - (۹)

۷- جامع البیان فی تأویل القرآن، الصّف، تحت الآیة: 4، 23/357

۸- مرآة المناجیح شرح مشکوٰۃ المصابیح، باب التیمم، الفصل الأول، ۱/۳۲۷

۹- مرآة المناجیح شرح مشکوٰۃ المصابیح، کتاب الصلاة، باب تسوية الصف، دوسری

نماز میں صف بندی کی حکمت:

اللہ حکیم جل مجدہ العظیم کا کوئی کام حکمت سے خالی نہیں ہوتا؛ لہذا حکم صف بندی میں بھی کئی حکمتیں ہو سکتی ہیں۔ نماز میں حکم صف بندی میں ایک حکمت یہ ہے کہ بندگان خدا نماز میں صفیں بنا کر کھڑے ہوں تاکہ روز قیامت یہ خوش نصیب اس خطرناک مقام میں اللہ تعالیٰ کی بارگاہ میں اپنی صفیں بنا کر کھڑا ہونا یاد رکھیں؛ کیونکہ اس روز اسی طرح صف بندی کی صورت یہ ہوگی کہ انبیاء کرام و ملائکہ علیہم الصلاۃ والسلام اور شفاعت کرنے والے مومنین رضی اللہ تعالیٰ عنہم، صفوں کے آگے ہوں گے جس طرح نماز میں امام صاحبان صفوں سے آگے ہوتے ہیں تو جس نے اکثر اس مقام کو یاد رکھا اور صف میں کھڑا ہو کر نماز قائم کرتا رہا، اس کی وجہ سے ان شاء اللہ قیامت کے دن اسے گھبراہٹ اور پریشانی بھی خفیف (کم) ہوگی؛ کیونکہ اس گھبراہٹ والے دن میں کچھ یاد نہ رہے گا۔ اگر یہاں صفوں میں کھڑا ہونا معمول بنائیں گے تو وہاں بھی صفوں میں کھڑا ہونا یاد رہے گا۔

چنانچہ عارف باللہ حضرت امام عبد الوہاب شعرانی علیہ الرحمہ، متوفی ۹۷۳ھ "الکبریٰ الاحمر" میں لکھتے ہیں:

وقال إنما شرعت الصفوف في الصلاة ليتذكر الإنسان بها وقوفه بين يدي الله تعالى يوم القيامة في ذلك الموضع الموهول و الشفعاء من الأنبياء و الملائكة و المومنين بمنزلة الآئمة في الصلاة يتقدمون الصفوف فمن أكثر من هذا التذكر خف هوله و فرعه يوم القيامة من يادمان ذلك التذكر۔ (۱۰)

یعنی، شیخ شریعت و طریقت شیخ اکبر محی الدین ابن العربی رضی اللہ تعالیٰ عنہ نے فرمایا کہ نماز میں صفیں اس لئے شروع ہوئیں تاکہ انسان قیامت کے دن اس خطرناک مقام میں اللہ تعالیٰ کے حضور اپنا کھڑا ہونا یاد رکھیں اور انبیاء

ملائکہ اور مومنین جو کہ شفاعت کریں گے، وہ صفوں کے آگے ہوں گے، جس طرح نماز میں امام صاحبان آگے ہوتے ہیں تو جس نے اکثر اس مقام کو یاد رکھا، اس کی وجہ سے قیامت کے دن اسے گھبراہٹ خفیف ہوگی۔

اور شیخ علیہ الرحمۃ کی طرف سے مذکورہ بیان کردہ حکمتِ صفِ بندی تو اخروی حوالے سے تھی جبکہ دنیوی حوالے سے ذہنِ راقم میں یہ حکمت آئی ہے: (اقول باللہ التوفیق) نماز میں حکمِ صفِ بندی میں یہ حکمت بھی ہو سکتی ہے کہ بندگانِ خدا نماز میں صفیں بنا کر کھڑے ہوں تاکہ خارج نماز میں بھی انہیں یہ بات یاد رہے کہ اسلام مساوات کا درس دیتا ہے۔ امیر ہو یا غریب، گورا ہو یا کالا، سیٹھ ہو یا نوکر، سب کو ایک ہی لائن میں کھڑا ہونا ہے۔ جس طرح خانہ خدا میں اللہ کی بارگاہ میں ایک ساتھ رکوع میں جا رہے ہیں بلکہ کائنات میں سب سے بڑھ کر عاجزی و انکساری کے مقام یعنی سجدے میں جا رہے ہیں، کسی کو کسی پر برتری حاصل نہیں، سب مسلمان برابر ہیں؛ بالکل اسی طرح نماز کے باہر بھی تمام مسلمانوں کو یہ اسلام کا دیا ہوا درسِ مساوات یاد رکھنا ہوگا۔

اللہ جل شانہ ہم سب کو پانچوں وقت صف بستہ کھڑے ہو کر نماز ادا کرنے کی توفیق عطا فرمائے۔ آمین !!!

وَمَا تَوْفِيقِي إِلَّا بِاللّٰهِ، عَلَيْهِ تَوَكَّلْتُ وَإِلَيْهِ أُنِيبُ.



احادیث مبارکہ میں صف بستہ کھڑے ہو کر نماز ادا کرنے کے فضائل

صف بستہ کھڑے ہونے والوں پر اللہ جل و علا کی کروڑ ہا رحمتیں برسی ہیں۔ ان پر درود و سلام کے ترانے پیش کیے جاتے ہیں۔ اللہ جل شانہ کے ہاں ان کے درجات بلند ہوتے ہیں۔ صف بستہ کھڑا ہونا بھی عبادت اور نماز کا حسن ہے۔

اور ہماری صفیں فرشتوں کی صفوں کی مثل ہیں۔ صفیں سیدھی کرنے سے اللہ تعالیٰ راضی ہوتا ہے۔ صفوں میں خالی جگہ پر کرنا، اللہ تعالیٰ کی بخشش کا ذریعہ اور جنت میں گھر بنانا ہے اور صف میں خالی جگہ پر کرنے والے قدم کی شان اللہ تعالیٰ کے ہاں بہت بڑی ہے۔ احادیث مبارکہ میں صفیں باندھ کر نماز ادا کرنے کے فضائل بکثرت بیان کیے گئے ہیں، ان میں سے چند احادیث مبارکہ بیان کی جاتی ہیں۔

(1)..... صف بندی کرنے والوں پر نزول رحمت:

جو لوگ صفیں جوڑ کر کھڑے ہوتے ہیں، اللہ عز و جل اور اس کے فرشتے اس پر درود بھیجتے ہیں اور جو بندہ صف جوڑتا ہے، اللہ عز و جل کے ہاں اس کا ایک درجہ بلند ہو جاتا ہے۔

چنانچہ امام طبرانی رحمۃ اللہ تعالیٰ علیہ نے ”المعجم الأوسط“ میں راوی سنت،

حدیث صحابہ حضرت ابو ہریرہ رضی اللہ تعالیٰ عنہ سے روایت کیا ہے، فرماتے ہیں:

إِنَّ اللَّهَ وَمَلَائِكَتَهُ يُصَلُّونَ عَلَى الَّذِينَ يَصَلُّونَ الصُّفُوفَ، وَلَا يَصِلُ

عَبْدٌ صَفًّا إِلَّا رَفَعَهُ اللَّهُ بِهَا دَرَجَةً (۱)

یعنی، نبی کریم صلی اللہ علیہ و آلہ و سلم نے ارشاد فرمایا: بے شک

اللہ اور اس کے رسول صَلَّی اللہ علیہ و آلہ و سَلَّمَ ان لوگوں پر رحمت بھیجتے ہیں، جو صفیں ملا کر کھڑے ہوتے ہیں اور جو بندہ بھی صف جوڑتا ہے اللہ عزوجل اس کا ایک درجہ بلند کرتا ہے۔

سُبْحَانَ اللہ! کیا شان ہے اس کی، جس پر اللہ کریم رحمتیں بھیجے۔

(2)..... صفیں سیدھی کرنا عبادت ہے:

صف سیدھی کرنے کا مطلب یہ ہے کہ نمازی صف میں مل کر کھڑے ہوں، نہ آگے پیچھے ہوں، نہ دُور دور کہ جس سے صف میں کشادگی ہو۔

چنانچہ حضرت جابر رضی اللہ تعالیٰ عنہ سے روایت ہے، فرماتے ہیں کہ پیارے آقا کریم صَلَّی اللہ علیہ و آلہ و سَلَّمَ کا فرمانِ اقدس ہے:

إِنَّ مِنْ تَمَامِ الصَّلَاةِ إِقَامَةَ الصَّفِّ (۲)

یعنی، (صفوں کو برابر کرو کہ) صفوں کو برابر کرنا نماز قائم کرنے سے ہے۔

یعنی وہ وقت جو صفیں سیدھی کرنے میں صرف ہو عبادت ہی میں شمار ہوتا ہے۔

(3)..... صفیں درست رکھنا نماز کا حسن ہے:

راوی سنت، محدث صحابہ حضرت ابو ہریرہ رضی اللہ تعالیٰ عنہ سے روایت ہے، فرماتے

ہیں: پیارے آقا کریم صَلَّی اللہ علیہ و آلہ و سَلَّمَ کا فرمانِ عالی شان ہے:

أَقِمُوا الصَّفَّ فِي الصَّلَاةِ، فَإِنَّ إِقَامَةَ الصَّفِّ مِنْ حُسْنِ الصَّلَاةِ۔ (۳)

یعنی نماز میں صفوں کو سیدھا رکھو کہ یہ نماز کا حسن ہے۔

اور حضرت انس بن مالک رضی اللہ تعالیٰ عنہ سے روایت ہے، رسول اللہ صَلَّی اللہ

علیہ و آلہ و سَلَّمَ کا فرمانِ اقدس ہے:

أَقِيمُوا صُفُوفَكُمْ، وَتَرَاثَوْا، فَإِنِّي أَرَاكُمْ مِنْ وَرَاءِ ظَهْرِي (۴)
یعنی، نماز میں صفوں کو برابر رکھو اور ایک دوسرے کے نزدیک مل کر کھڑے
ہو یقیناً میں تمہیں پیٹھ کے پیچھے سے بھی دیکھتا ہوں۔

سُبْحَانَ اللَّهِ! یہ ہے پیارے آقا کریم صلی اللہ علیہ وسلم کی بصارت کا عالم۔

(4)..... ہماری صفیں فرشتوں کی صفوں کی طرح ہیں:

امت محمدیہ صلی اللہ علیہ وسلم کو دوسروں پر ایک بزرگی یہ دی گئی ہے کہ ہماری صفیں
فرشتوں کی صفوں کی طرح کی گئیں۔

چنانچہ حضرت حذیفہ رضی اللہ تعالیٰ عنہ سے روایت ہے، فرماتے ہیں کہ رسول اللہ
صَلَّى اللَّهُ عَلَيْهِ وَآلِهِ وَسَلَّمَ نے ارشاد فرمایا:

فُضِّلْنَا عَلَى النَّاسِ بِثَلَاثٍ: جُعِلَتْ صُفُوفُنَا كَصُفُوفِ الْمَلَائِكَةِ،
وَجُعِلَتْ لَنَا الْأَرْضُ كُلُّهَا مَسْجِدًا، وَجُعِلَتْ تُرْبَتُهَا لَنَا طَهُورًا، إِذَا
لَمْ نَجِدِ الْمَاءَ۔ (۵)

یعنی، ہمیں دوسروں لوگوں پر تین چیزوں سے فضیلت دی گئی: (۱) ہماری
صفیں ملائکہ کی صفوں کے مثل کی گئیں اور (۲) ہمارے لیے تمام زمین مسجد کر
دی گئی اور (۳) جب ہم پانی نہ پائیں زمین کی خاک ہمارے لیے پاک
کرنے والی بنائی گئی۔

(5)..... صفوں کو جوڑنا، اللہ کریم کو راضی کرنا ہے:

حضور نبی اکرم صَلَّى اللَّهُ عَلَيْهِ وَآلِهِ وَسَلَّمَ نے ایک جگہ یوں تاکید فرمائی:

۴۔ صحیح البخاری، کتاب الأذان، باب إقبال الإمام على الناس، عند تسوية الصفوف،

صفحة: 117، الحديث: 718

۵۔ مسلم، کتاب المساجد و موضع الصلاة، باب المساجد و مواضع الصلاة، 225/ 1،

الحديث: 522

مَنْ وَصَلَ صَفًّا وَصَلَهُ اللَّهُ، وَمَنْ قَطَعَ صَفًّا قَطَعَهُ اللَّهُ عَزَّ وَجَلَّ۔ (۶)
یعنی جو صف کو ملائے گا، اللہ کریم اسے ملائے گا اور جو صف کو توڑے گا اللہ
کریم اسے توڑے گا۔

(6)..... صف میں خالی جگہ پر کرنا، ذریعہ مغفرت ہے:

حضرت ابو جحیفہ رضی اللہ تعالیٰ عنہ سے روایت ہے، فرماتے ہیں: رسول اللہ صَلَّی اللہ
علیہ و آلہ و سَلَّمَ ارشاد فرماتے ہیں:

مَنْ سَدَّ فُرْجَةً فِي الصَّفِّ غُفِرَ لَهُ۔ (۷)

یعنی، جو شخص صف میں کشادگی (خالی جگہ دیکھ کر، اسے) بند کرے، اس کی
مغفرت ہو جائے گی۔

(7)..... صف ملانا، جنت میں گھر بنانا ہے:

صف ملانا، اس میں کشادگی نہ چھوڑنا جنت میں گھر بنانا ہے۔

چنانچہ اُمّ المؤمنین عائشہ صدیقہ طیبہ طاہرہ زابدہ عابدہ رضی اللہ تعالیٰ عنہا فرماتی ہیں:

قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ اللَّهَ وَمَلَائِكَتَهُ يُصَلُّونَ عَلَى

الَّذِينَ يُصَلُّونَ الصُّفُوفَ، وَمَنْ سَدَّ فُرْجَةً رَفَعَهُ اللَّهُ بِهَا دَرَجَةً (وفی

المعجم الأوسط) وَبَنَى لَهُ بَيْتًا فِي الْجَنَّةِ۔ (۸)

یعنی، رسول اللہ صَلَّی اللہ علیہ و آلہ و سَلَّمَ نے ارشاد فرمایا: بے شک

اللہ اور اس کے فرشتے ان لوگوں پر رحمت بھیجتے ہیں، جو صفوں کو ملاتے ہیں

اور جو (صف میں) کشادہ جگہ کو بند کرے، اللہ کریم اس کا درجہ بلند فرمائے

گا ("معجم اوسط" میں یہ بھی اضافہ ہے) اور جنت میں اس کیلئے گھر بنائے گا۔

۶۔ سُنَنِ نَسَائِي، کتاب الصلاة، باب من وصل بالصف، 93/2، حدیث: 819

۷۔ مسند البزراء، من حدیث ابی جحیفہ، الحدیث: 511

۸۔ سُنَنِ ابْنِ مَاجَه، کتاب الصلاة، باب إقامة الصفوف، ۳۱۸/۱، الحدیث: ۹۹۵

(8)..... کشادہ صف پر کرنے والے قدم کی شان:

اللہ اکبر! صف میں خالی جگہ پر کرنے والے قدم کی شان تو دیکھیں کہ شان والے آقا کریم صَلَّی اللہ علیہ و آلہ و سَلَّمَ کا فرمانِ عالی شان ہے:

إِنَّ اللَّهَ وَمَلَائِكَتَهُ يُصَلُّونَ عَلَى الَّذِينَ يَلْبَسُونَ الصُّفُوفَ الْأُولَى، وَمَا مِنْ خُطْوَةٍ أَحَبُّ إِلَى اللَّهِ مِنْ خُطْوَةٍ يَمْشِيهَا يَصِلُ بِهَا صَفًّا۔ (۹)

یعنی، اللہ عزَّ وجل اور اس کے فرشتے ان لوگوں پر درود بھیجتے ہیں، جو اگلی صفوں کو ملا کر کھڑے ہوتے ہیں اور اس قدم سے زیادہ کسی قدم کا ثواب نہیں، جو اس لئے چلا اور اٹھا؛ تاکہ صف میں کشادگی کو بند کر دے اور صف پوری کرے۔

(9)..... صف بندی سے شیطان سے حفاظت:

خادم مالک دو جہاں، حضرت انس بن مالک رضی اللہ تعالیٰ عنہ سے روایت ہے، آقا کریم صَلَّی اللہ علیہ و آلہ و سَلَّمَ نے ارشاد فرمایا:

رُصُّوا صُفُوفَكُمْ وَقَارِبُوا بَيْنَهَا وَحَازُوا بِالْأَعْنَاقِ، فَوَالَّذِي نَفْسِي بِيَدِهِ إِنِّي لَأَرَى الشَّيْطَانَ يَدْخُلُ مِنْ خَلَلِ الصَّفِّ كَأَنَّهَا الْحَدَفُ۔ (۱۰)

یعنی، اپنی صفیں سیدھی کرو، ان میں نزدیکی کرو اور اپنی گردنیں مقابل رکھو۔ اُس کی قسم جس کے قبضے میں میری جان ہے کہ میں شیطان کو صفوں کی کشادگی میں بکری کے بچے کی طرح گھستادیکھتا ہوں۔

اور حضرت براء بن عازب رضی اللہ تعالیٰ عنہ سے روایت ہے، فرماتے ہیں:

قَالَ رَسُولُ اللَّهِ صَلَّی اللہ علیہ و سَلَّمَ: تَرَأُّصُوا فِي الصَّفِّ لَا

۹۔ سنن أبی داود، کتاب الصلوة، باب فی الصلاة تقام ولم یأت الإمام ینتظرونہ قعوداً، ۱۴۵/۱، الحدیث: ۵۴۳

۱۰۔ سنن أبی داود، کتاب الصلوة، باب تسوية الصفوف، ۱۷۵/۱، حدیث: ۶۶۷

يَتَخَلَّلُكُمْ أَوْلَادُ الْحَذَفِ - (۱۱)

یعنی، رسول اللہ صَلَّی اللہ علیہ و آلہ و سَلَّمَ نے ارشاد فرمایا: صفوں میں خلاء نہ چھوڑو؛ کہ شیطان تمہارے درمیان اس طرح خلل ڈال دے گا جیسے اس نے اولادِ حذف (ایک یعنی قوم) کے درمیان خلل ڈال دیا تھا۔

صفیں درست کرنے کا طریقہ

(۱)..... حضور صَلَّی اللہ علیہ و آلہ و سَلَّمَ اور صفوں کی درستگی:

خادم مالک دو جہاں، حضرت انس بن مالک رضی اللہ تعالیٰ عنہ سے روایت ہے، آقا کریم صَلَّی اللہ علیہ و آلہ و سَلَّمَ نے ارشاد فرمایا:

رُضُوا صُفُوفَكُمْ وَقَارِبُوا بَيْنَهَا وَحَاذُوا بِالْأَعْنَاقِ - (۱۲)

یعنی، صفوں کو مضبوط رکھو اور صف میں ایک دوسرے سے متصل رہو کہ ایک دوسرے کا کندھا بالقابل رہے۔

اور عبد اللہ ابن عمر رضی اللہ تعالیٰ عنہ سے روایت ہے، فرماتے ہیں: رسول اللہ صَلَّی اللہ علیہ و آلہ و سَلَّمَ نے ارشاد فرمایا:

أَقِيمُوا الصُّفُوفَ وَحَاذُوا بَيْنَ الْمَنَاكِبِ وَسُدُّوا الْخَلَلَ وَلِينُوا بِأَيْدِي إِخْوَانِكُمْ وَلَا تَذَرُوا فُرْجَاتٍ لِلشَّيْطَانِ - (۱۳)

یعنی، صفیں سیدھی رکھو اور کندھے کندھوں کے برابر رکھو اور باہم درمیان میں خالی جگہ کو بند کرو اور اپنے بھائیوں کے ہاتھوں میں نرم رہو اور شیطان کے کھڑے ہونے کی جگہ نہ چھوڑو۔

یوں نماز کیلئے پیارے آقا کریم صَلَّی اللہ علیہ و آلہ و سَلَّمَ، صحابہ کرام کی صفیں تیر کی طرح سیدھی فرماتے تھے۔

اس بارے میں حضرت نعمان بن بشیر رضی اللہ تعالیٰ عنہ سے روایت ہے، فرماتے ہیں:

كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُسَوِّي صُفُوفَنَا حَتَّى كَأَنَّمَا يُسَوِّي بِهَا الْقِدَاحَ حَتَّى رَأَى أَنَا قَدْ عَقَلْنَا عَنْهُ، ثُمَّ خَرَجَ يَوْمًا فَقَامَ، حَتَّى كَادَ يُكَبِّرُ فَرَأَى رَجُلًا بَادِيًا صَدْرُهُ مِنَ الصَّفِّ، فَقَالَ: عِبَادَ اللَّهِ لَتُسَوَّى صُفُوفُكُمْ، (١٤)

یعنی، رسول اللہ صلی اللہ علیہ و آلہ و سلم ہماری صفیں تیر کی طرح سیدھی کرتے یہاں تک کہ خیال فرمایا کہ اب ہم سمجھ لیے، پھر ایک دن تشریف لائے اور کھڑے ہوئے اور قریب تھا کہ تکبیر کہیں کہ ایک شخص کا سینہ صف سے نکلا دیکھا، فرمایا: اے اللہ عزوجل کے بندو! صفیں برابر کرو۔

(2)..... حضرت عمر بن خطاب رضی اللہ تعالیٰ عنہ اور درستی صفوف:

حضرت نافع رضی اللہ تعالیٰ عنہ سے منقول ہے، فرماتے ہیں:

أَنَّ عُمَرَ بْنَ الْخَطَّابِ كَانَ يَأْمُرُ بِتَسْوِيَةِ الصُّفُوفِ. فَإِذَا جَاؤُوهُ فَأَخْبَرُوهُ أَن قَدْ اسْتَوَتْ. كَبَّرَ. (١٥)

یعنی، حضرت سیدنا عمر فاروق رضی اللہ تعالیٰ عنہ لوگوں کو صفیں برابر کرنے کا حکم دیتے تھے۔ جب آپ کو اطلاع مل جاتی کہ صفیں برابر ہو گئی ہیں تو اس وقت تکبیر کہتے تھے۔

اور ابو عثمان رضی اللہ تعالیٰ عنہ سے مروی ہے، فرماتے ہیں:

رَأَيْتُ عُمَرَ إِذَا تَقَدَّمَ إِلَى صَلَاةٍ يَنْظُرُ إِلَى الْمَنَاصِبِ وَالْأَقْدَامِ. (١٦)

۱۴۔ مسلم، باب تسوية الصفوف، 1 / 231، الحديث: 436

۱۵۔ مؤطا امام مالك، كتاب الصلاة، باب ما جاء في تسوية الصفوف، 219/2،

الحديث: 542

۱۶۔ كنز العمال، باب تسوية الصفوف وفضل الصف الأول، 235/8،

الحديث: 22996

یعنی، میں نے حضرت عمر فاروق رضی اللہ تعالیٰ عنہ کو دیکھا کہ جب نماز کے لئے آتے تو کندھوں اور قدموں کی طرف دیکھتے تھے۔ (کہ برابر ہیں یا نہیں)۔

(3)..... حضرت عثمان غنی رضی اللہ تعالیٰ عنہ اور درستی صفوف:

ابوہل رحمۃ اللہ علیہ اپنے باپ سے روایت کرتے ہیں:

أَنَّهُ قَالَ: كُنْتُ مَعَ عُثْمَانَ بْنِ عَفَّانَ، فَقَامَتِ الصَّلَاةُ، وَأَنَا أَكَلَّمُهُ فِي أَنْ يَفْرِضَ لِي. فَلَمْ أَزَلْ أَكَلَّمُهُ، وَهُوَ يُسَوِّي الْحَضَبَاءَ بِنَعْلَيْهِ، حَتَّى جَاءَهُ رِجَالٌ قَدْ كَانُوا وَكَلَّهُمْ بِتَسْوِيَةِ الصُّفُوفِ فَأَخْبَرُوهُ أَنَّ الصُّفُوفَ قَدْ اسْتَوَتْ. فَقَالَ لِي: اسْتَوِيَ فِي الصَّفِّ. ثُمَّ كَبَّرَ. (۱۷)

یعنی، ایک مرتبہ میں حضرت عثمان غنی رضی اللہ تعالیٰ عنہ کے ساتھ تھا، اتنے میں نماز کھڑی ہو گئی اور میں ان سے اپنی تنخواہ کے متعلق بات کر رہا تھا۔ میں ان سے مسلسل باتیں کر رہا تھا اور وہ پاؤں سے سنگریزے سیدھے ہموار کرتے رہے حتیٰ کہ کچھ لوگ آ گئے، جنہیں صفیں سیدھی کرنے کی ذمہ داری سونپی گئی تھی، انہوں نے آپ رضی اللہ تعالیٰ عنہ کو بتایا کہ صفیں سیدھی ہو چکی ہیں تو آپ رضی اللہ تعالیٰ عنہ نے فرمایا: صف میں سیدھے کھڑے ہو جاؤ پھر تکبیر کہی۔

(4)..... حضرت بلال حبشی رضی اللہ تعالیٰ عنہ اور درستی صفوف:

قاضی امام ابن ابی یعلیٰ حنبلی، متوفی 526ھ ”طبقات حنابلہ“ میں لکھتے ہیں:

أَنَّ بِلَالَكَ كَانَ يُسَوِّي الصُّفُوفَ وَيَضْرِبُ عَرَاقِيهِمْ بِالذَّرَّةِ (۱۸)

یعنی، حضرت سیدنا بلال رضی اللہ تعالیٰ عنہ ٹخنوں پر درّے مار کر صفیں درست

کرواتے تھے۔

(5)..... نمازِ جنازہ اور ابولیح رضی اللہ تعالیٰ عنہ کا صفوں کو درست کروانا:

بلکہ نمازِ جنازہ ادا کرتے وقت بھی درستگیِ صفوف کا اہتمام کرنا چاہئے، اس بارے میں حضرت سیدنا حکم بن مؤذخ رضی اللہ تعالیٰ عنہ فرماتے ہیں:

صَلَّى بِنَا أَبُو الْمَلِيحِ عَلَى جَنَازَةٍ فَظَنَنَّا أَنَّهُ قَدْ كَبَّرَ، فَأَقْبَلَ عَلَيْنَا بِوَجْهِهِ، فَقَالَ: أَقِيمُوا صُفُوفَكُمْ وَلْتَحْسُنْ شَفَاعَتُكُمْ۔ (۱۹)

یعنی، ایک جنازے پر حضرت سیدنا ابولیح رضی اللہ عنہ نے ہمیں نماز پڑھائی۔ ہم نے گمان کیا کہ شاید آپ رضی اللہ عنہ نے تکبیر کہہ دی ہے لیکن آپ رضی اللہ عنہ نے ہماری طرف رخ کر کے فرمایا: ”اپنی صفیں درست کرلو اور میت کے لئے اچھی سفارش کرو“۔

تنبیہ:

ذرا غور فرمائیے! پیارے آقا کریم صلی اللہ علیہ و آلہ و سلم اور صحابہ کرام رضوان اللہ علیہم اجمعین کا انداز کہ کس طرح لوگوں کی صفیں درست فرماتے تھے لیکن افسوس کہ آج ہم نے اس مبارک سنت کو چھوڑ دیا ہے۔ مذکورہ احادیثِ مبارکہ میں غور کرنے سے معلوم ہوتا ہے کہ امام اور مقتدی ہر ایک کو چاہئے کہ وہ صفیں درست کروائیں۔ امام اس وقت تک نماز شروع نہ کرے جب تک دیکھ نہ لے کہ صفیں درست ہوئیں یا نہیں۔ ہر مقتدی کو چاہئے کہ وہ اپنے ساتھ اور پیچھے والے کو دیکھ لے کہ صف میں درست کھڑا ہے یا نہیں لیکن افسوس کہ اولاً تو آئمہ کرام کی ایک بڑی تعداد اس طرف توجہ نہیں دیتی اور اگر کہیں امام صاحب اس طرف توجہ دلائیں بھی تو لوگ ایک کان سے سن کر دوسرے کان سے ندائے امام کو نکال دیتے ہیں اور وہیں کہ وہیں کھڑے، ایک دوسرے کا چہرہ دیکھ رہے ہوتے ہیں کہ کون صف میں خالی جگہ پر کرنے کی قربانی دے گا اور اگر اس کے پیچھے مقرر ہوں تو ہر ایک اس کام کو بڑے احسن انداز

سے سرانجام دے گا۔

براہِ کرم امام و مقتدی دونوں اس پر توجہ دیں اور رسول اللہ صَلَّی اللہ علیہ و آلہ و
سَلَّمَ کی اس مبارک سنت کو زندہ کریں۔

وَمَا تَوْفِيقِي إِلَّا بِاللَّهِ، عَلَيْهِ تَوَكَّلْتُ وَإِلَيْهِ أُنِيبُ.



آیت کریمہ میں پہلی صف میں نماز پڑھنے کی فضیلت

یوں تو تمام صفوں پر اللہ کریم کی رحمت برسی ہے مگر پہلی صف نزول رحمت اور فضیلت کے اعتبار سے نمازیوں کیلئے سب صفوں سے بہتر ہے۔ چنانچہ اللہ جل جلالہ و عظم نوالہ نے پہلی صف میں نماز ادا کرنے کی فضیلت بیان کرتے ہوئے ارشاد فرمایا:

﴿وَلَقَدْ عَلِمْنَا الْمُتَفِدِّينَ مِنْكُمْ وَلَقَدْ عَلِمْنَا
الْمُتَأَخِّرِينَ﴾ [۱]

ترجمہ: اور بیشک ہمیں معلوم ہیں، جو تم میں آگے بڑھے اور بیشک ہمیں معلوم ہیں، جو تم میں پیچھے رہے (کنز الایمان)

شان نزول:

اس آیت مبارکہ کی تفسیر کرتے ہوئے شیخ التفسیر علامہ علاء الدین بغدادی متوفی ۷۴۱ھ رقم طراز ہیں: حضرت ابن عباس رضی اللہ تعالیٰ عنہما سے مروی ہے کہ نبی کریم صلی اللہ علیہ وآلہ وسلم نے جماعت کے ساتھ پڑھی جانے والی نماز کی صفِ اول کے فضائل بیان فرمائے تو صحابہ کرام رضی اللہ تعالیٰ عنہم صفِ اول حاصل کرنے میں نہایت کوشاں ہوئے اور ان کا ازدحام ہونے لگا اور جن حضرات کے مکان مسجد شریف سے دور تھے، وہ اپنے مکان پہنچ کر قریب مکان خریدنے پر آمادہ ہو گئے تاکہ صفِ اول میں جگہ ملنے سے کبھی محروم نہ ہوں۔ اس پر یہ آیت کریمہ نازل ہوئی اور انہیں تسلی دی گئی کہ ثواب نیتوں پر ہے اور اللہ تعالیٰ اگلوں کو

بھی جانتا ہے اور جو عذر سے پیچھے رہ گئے ہیں، ان کو بھی جانتا ہے اور ان کی نیتوں سے بھی خبردار ہے اور اس پر کچھ مخفی نہیں۔ (۲)

اس آیت کے شان نزول سے پہلی صف میں نماز ادا کرنے کی فضیلت کے ساتھ ساتھ یہ بات بھی معلوم ہوئی کہ صحابہ کرام رضی اللہ تعالیٰ عنہم عبادت کا اس قدر جذبہ اور شوق رکھتے تھے کہ پہلی صف کی فضیلت حاصل کرنے کی خاطر اپنے پسندیدہ مکانات بیچنے پر آمادہ ہو گئے۔

صفِ اوّل کی فضیلت بیان کرنے میں بیس (20) حکمتیں:

حکیم کا کوئی فعل حکمت سے خالی نہیں ہوتا؛ لہذا فضیلتِ صفِ اوّل بیان کرنے میں بھی کئی حکمتیں ہو سکتی ہیں۔

چنانچہ شیخ الاسلام حضرت علامہ بدر الدین عینی حنفی، متوفی ۸۵۵ھ ”عمدة القاری“ میں صفِ اول کی ترغیب دلانے میں دس (۱۰) حکمتیں بیان کرتے ہوئے لکھتے ہیں:

الحكمة في التحريض والحث على الصف الأول المطلق على وجوه: المسارعة إلى خلاص الذمة، والسبق لدخول المسجد، والقرب من الإمام، واستماع قراءته والتعلم منه، والفتح عليه عند الحاجة، واحتياج الإمام إليه عند الاستخلاف، والبعد ممن يخترق الصفوف، وسلامة الخاطر من رؤية من يكون بين يديه، وخلوه موضع سجوده من أذیال المصلين. (۳)

یعنی، صفِ اول کی ترغیب دلانے میں کئی حکمتیں ہیں:

(۱) صفِ اول میں نماز ادا کرنے والا، اپنے ذمہ پر فرض نماز سے جلدی چھٹکارہ حاصل کرنے والا ہے۔

(۲) صفِ اول میں نماز ادا کرنے والا، دخولِ مسجد میں پہل کرنے والا ہے۔

۲۔ تفسیر خازن، الحجر تحت الآية: 24، 100/3

۳۔ عمدة القاری شرح صحيح البخاری، کتاب الأذان، باب الصف الأول، تحت

- (3) صف اول میں نماز ادا کرنے والا، امام کا قُرب پالیتا ہے۔
- (4) صف اول میں نماز ادا کرنے والا، قرأتِ امام کو کان لگا کر، غور سے سن سکتا ہے۔
- (5) صف اول میں نماز ادا کرنے والا، امام سے علم (نماز پڑھانے کا طریقہ وغیرہ) حاصل کر سکتا ہے۔
- (6) صف اول میں نماز ادا کرنے والا، حاجتِ لقمہ کے وقت، امام کو (احسن انداز سے) لقمہ دے سکتا ہے۔
- (7) صف اول میں نماز ادا کرنے والا، امام کو خلیفہ بنانے کی حاجت کے وقت، اس کا خلیفہ بن سکتا ہے۔
- (8) صف اول میں نماز ادا کرنے والا، صفوں کو گزر گاہ بنانے والوں سے بچ جاتا ہے۔
- (9) صف اول میں نماز ادا کرنے والے کا دل، سامنے والوں کو دیکھنے سے سالم و محفوظ رہتا ہے۔ (۴)
- (10) اور صف اول میں نماز ادا کرنے والا، نمازیوں کی قمیضوں کے پچھلے دامن سے، اپنی سجدے کی جگہ کو خالی رکھ سکتا ہے۔

اور بحمدہ تعالیٰ قلبِ راقم میں اس کی ایک حکمت یہ آئی ہے: أقول وبالله التوفيق

۴۔ علامہ عینی رحمہ اللہ تعالیٰ نے تو اپنے زمانے کے افراد کے حالات کے اعتبار سے صرف اتنا کہنے پر اکتفا فرمایا مگر ہمارے زمانے کا حال کچھ اور بھی کہنے کا تقاضا کرتا ہے، بہر حال اس حکمت کا مطلب یہ ہے کہ اگلی صف میں نماز پڑھنے والوں کی جسامت، عمدہ یا گھٹیا کپڑے، الغرض کسی بھی چیز کو دیکھ کر، پچھلی صف میں کھڑے نمازی کا دل ادھر ادھر جا سکتا ہے اور ہمارے زمانے کا حال تو عجیب ہے، نہ شریعت کی پاسداری نہ شرم و حیا، اس قدر بیہودہ اور بے ڈھنگا شرمناک لباس کہ پچھلی صف میں کھڑے ہونے والے کا دل یقینی طور پر ادھر ادھر چلا جائے بلکہ کبھی تو نماز کا اعادہ بھی ضروری خیال کرنا پڑتا ہے۔ جی ہاں! مجھے کئی ایسے مقتدی ملے اور کہا: ”امام صاحب! عجیب حال ہے، جینز کی پیٹ پہن کر آگے کھڑے ہو جاتے ہیں اور بے پردگی ہو جاتی ہے، نماز دوبارہ پڑھنی پڑی“، لہذا صف اول اختیار کرنے میں یہ حکمت سمجھ میں آگئی کہ اگر پہلی صف میں قیام کریں گے تو ایسے بیہودہ مناظر سے بھی بچ جائیں گے۔ واللہ تعالیٰ اعلم بالصواب۔ از مؤلف رسالہ

(11) صفِ اول میں نماز ادا کرنے والا، مسجد کو آباد کرتا ہے؛ اس لئے کہ صفِ اوّل کے حصول کے لئے جلد سے جلد مسجد میں آئے گا اور جماعت کے انتظار کے لئے مسجد میں بیٹھ کر، اس کو آباد کرے گا اور مسجد کو آباد کرنا، کارِ ثواب ہے۔

چنانچہ اللہ عزوجل نے ارشاد فرمایا:

﴿إِنَّمَا يَعْمُرُ مَسْجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ﴾ [۵]

ترجمہ: اللہ کی مسجدیں وہی آباد کرتے ہیں جو اللہ اور قیامت پر ایمان لاتے۔ (کنز الایمان)

ایک اور مقام پر ہے:

﴿فَإِى بَيُوتِ آذِنَ اللّٰهُ أَنْ تُرْفَعَ وَيُذْكَرَ فِيهَا اسْمُهُ يُسَبِّحُ لَهُ فِيهَا بِالْغُدُوِّ وَالْآصَالِ رِجَالٌ لَا تُلْهِيهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ الزَّكَاةِ يَخَافُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ لِيَجْزِيَهُمُ اللَّهُ أَحْسَنَ مَا عَمِلُوا وَى زَيْدَهُمْ مِنْ فَضْلِهِ وَاللَّهُ يَرْزُقُ مَنْ يَشَاءُ بِغَيْرِ حِسَابٍ﴾ [۶]

ترجمہ: ان گھروں میں جنہیں بلند کرنے کا اللہ نے حکم دیا ہے اور ان میں اس کا نام لیا جاتا ہے اللہ کی تسبیح کرتے ہیں ان میں صبح اور شام وہ مرد جنہیں غافل نہیں کرتا کوئی سودا اور نہ خرید و فروخت اللہ کی یاد اور نماز برپا رکھنے اور زکوٰۃ دینے سے ڈرتے ہیں اس دن سے جس میں الٹ جائیں گے دل اور آنکھیں تاکہ اللہ انہیں بدلہ دے ان کے سب سے بہتر کام کا اور اپنے فضل سے انہیں انعام زیادہ دے اور اللہ روزی دیتا ہے جسے چاہے بے گنتی۔ (کنز الایمان)

اور حضرت سیدنا ابوسعید خدری رضی اللہ تعالیٰ عنہ سے روایت ہے کہ تاجدارِ رسالت، شہنشاہِ نبوت، مخزنِ جود و سخاوت، بیکرِ عظمت و شرافت، محبوبِ ربِّ العزت، محسنِ انسانیت

صَلَّى اللَّهُ عَلَيْهِ وَآلِهِ وَسَلَّمَ فرمایا: "جب تم کسی مسجد میں کثرت سے آمد و رفت رکھنے والے کو دیکھو تو اس کے ایمان کی گواہی دو کیونکہ اللہ عز و جل فرماتا ہے:

إِنَّمَا يَعْمُرُ مَسْجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ.

ترجمہ کنز الایمان: اللہ کی مسجدیں وہی آباد کرتے ہیں جو اللہ اور قیامت پر

ایمان لاتے۔ (۷)

اور جامع المعقول والمنقول علامہ عبدالواحد عطاری مدنی حنفی حفظہ اللہ تعالیٰ نے اس کی نو (9) حکمتیں تقریظ میں بیان کی ہیں۔ اسی رسالہ کے صفحہ نمبر 17 پر دیکھیں۔

اللہ کریم ہم سب کو نماز پنج گانہ میں پابندی صفِ اول نصیب فرمائے۔ آمین!

ہوں نمازیں ادا، پہلی صف میں سدا

ہو خشوع بھی عطا میرے مولا سدا

آمین ثم آمین یا رب العالمین بجاہ حبیبک سیّد المرسلین علیہ و

علی الہ وأصحابہ وأفضل الصلاة والتسليم.



احادیثِ مبارکہ میں پہلی صف میں نماز پڑھنے کے فضائل

پہلی صف اور اس کے حصول کی طلب میں کوشاں رہنے والوں کے بے شمار فضائل و مراتب ہیں۔ صفِ اول کو دیگر صفوں پر فضیلت حاصل ہے کہ اس پر اللہ جلّ جلالہ کی رحمتیں برسی ہیں۔ صفِ اول اور اس کی سیدھی جانب والوں پر اللہ اور اس کے فرشتے درود و سلام کے ترانے پیش کرتے ہیں اور اس کی الٹی جانب کھڑے ہونے والوں کو دُگنا ثواب ملتا ہے۔ تکمیلِ صفِ اول ملائکہ کا طرزِ عمل ہے۔ صفِ اول ملائکہ کی صف کی مثل ہے، الغرض احادیثِ مبارکہ میں پہلی صف میں نماز ادا کرنے کے فضائل بکثرت بیان کیے گئے ہیں، ان میں سے چند احادیثِ مبارکہ بیان کی جاتی ہیں۔

(۱)..... صفِ اوّل پر درود بھیجا جاتا ہے:

اللہ عزّ وجلّ اور اس کے فرشتے پہلی صف میں نماز ادا کرنے والوں پر درود بھیجتے ہیں۔ چنانچہ امام احمد و امام نسائی علیہما الرحمة نے براء بن عازب رضی اللہ تعالیٰ عنہ سے روایت کیا ہے کہ رسول اللہ صلی اللہ علیہ و آلہ و سلّم نے ارشاد فرمایا:

إِنَّ اللَّهَ وَمَلَائِكَتَهُ يُصَلُّونَ عَلَى الصَّفِّ الْمُقَدَّمِ (۱)

یعنی، اللہ عزّ وجلّ اور اس کے فرشتے صفِ اوّل پر درود بھیجتے ہیں۔

اور سننِ نسائی کی ایک روایت میں یہ الفاظ ہیں:

”إِنَّ اللَّهَ وَمَلَائِكَتَهُ يُصَلُّونَ عَلَى الصُّفُوفِ الْمُتَقَدِّمَةِ“ (۲)

۱- سننِ النسائی، کتاب الأذان، باب رفع الصوت بالأذان، ۱/۱۸۱، حدیث: 646

۲- سننِ النسائی، کتاب الصلوة، باب کیف یقوم الإمام الصفوف، ۱/۱۸۱، الحدیث: 811

یعنی، بے شک اللہ عز وجل اور اس کے فرشتے پہلی صفوں پر درود بھیجتے ہیں۔
اور حضرت ابوامامہ رضی اللہ تعالیٰ عنہ سے روایت ہے، حضور اقدس صلی اللہ علیہ و
الہ وسلم نے ارشاد فرمایا:

إِنَّ اللَّهَ وَمَلَائِكَتَهُ يُصَلُّونَ عَلَى الصَّفِّ الْأَوَّلِ. قَالُوا: يَا رَسُولَ اللَّهِ،
وَعَلَى الثَّانِي؟ قَالَ: إِنَّ اللَّهَ وَمَلَائِكَتَهُ يُصَلُّونَ عَلَى الصَّفِّ الْأَوَّلِ.
قَالُوا: يَا رَسُولَ اللَّهِ، وَعَلَى الثَّانِي؟ قَالَ: إِنَّ اللَّهَ وَمَلَائِكَتَهُ يُصَلُّونَ
عَلَى الصَّفِّ الْأَوَّلِ قَالُوا يَا رَسُولَ اللَّهِ، وَعَلَى الثَّانِي؟ قَالَ: وَعَلَى
الثَّانِي. (۳)

یعنی، اللہ عز وجل اور اس کے فرشتے صف اول پر درود بھیجتے ہیں۔ لوگوں نے
عرض کی! اور دوسری صف پر؟ ارشاد فرمایا: ”اللہ عز وجل اور اس کے فرشتے
صف اول پر درود بھیجتے ہیں۔ لوگوں نے عرض کی: اور دوسری پر؟، ارشاد
فرمایا: ”اور دوسری پر (بھی)۔“

پیارے دوستو! اندازہ لگائیں کہ صف اول کی کس قدر فضیلت ہے کہ عرض کرنے پر دو
مرتبہ آپ علیہ الصلاۃ والسلام نے یہی ارشاد فرمایا کہ اللہ عز وجل اور اس کے فرشتے صف اول
پر درود بھیجتے ہیں۔

(2)..... صف اول کے دائیں طرف والوں پر درود بھیجا جاتا ہے

مسجد میں داخل ہونے والے کو چاہئے کہ صف کے دائیں جانب بیٹھنے کا ارادہ کرے کہ
زمانہ رسالت میں صف کے دائیں جانب لوگوں کا ہجوم ہوتا تھا۔

چنانچہ دائیں طرف کھڑے ہونے والوں کے بارے میں حضرت عائشہ صدیقہ طیبہ
طاہرہ رضی اللہ تعالیٰ عنہا سے روایت ہے، فرماتی ہیں: رسول اللہ صلی اللہ علیہ و الہ و

سَلَّمَ نے ارشاد فرمایا:

”إِنَّ اللَّهَ وَمَلَائِكَتَهُ يُصَلُّونَ عَلَى مَيِّمِنِ الصُّفُوفِ (۴)

یعنی، اللہ کریم اور اس کے فرشتے صف کے دائیں طرف والوں پر درود بھیجتے ہیں۔

سُبْحَانَ اللَّهِ! اسی لئے صحابہ کرام رضی اللہ تعالیٰ عنہم، آقا کریم صَلَّی اللہ علیہ و آلہ و سَلَّمَ کے پیچھے صف میں دائیں طرف کھڑا ہونا پسند کرتے تھے۔

چنانچہ براء بن عازب رضی اللہ تعالیٰ عنہ سے روایت ہے، فرماتے ہیں:

كُنَّا إِذَا صَلَّيْنَا خَلْفَ رَسُولِ اللَّهِ صَلَّى اللَّهُ عَلَيْهِ وَسَلَّمَ مِمَّا نَجِبُ أَنْ نَقُومَ عَنْ يَمِينِهِ (۵)

یعنی، ہم رسول اللہ صَلَّی اللہ علیہ و آلہ و سَلَّمَ کے پیچھے نماز پڑھتے

وقت، صف میں دائیں طرف کھڑا ہونا پسند کرتے تھے۔

مگر صفِ اول اور پھر دائیں طرف کے حصول میں کسی بھائی کو تکلیف بھی نہیں دینی چاہیے بلکہ مسجد میں جلدی آ کر پہلی صف میں جگہ لینے کے حقدار بنیں۔

فائدہ:

شرح محقق شیخ عبدالحق محدث دہلوی، شارح مشکوٰۃ، متون ۱۰۵۲ھ ”أشعة اللمعات“

میں اس حدیثِ پاک کی شرح میں لکھتے ہیں: بعض علمائے شافعیہ نے کہا کہ یہ (امام کی بائیں جانب کھڑے ہونا زیادہ فضیلت رکھتا ہے) مسجدِ نبوی شریف کے علاوہ مساجد کے لئے ہے مسجدِ نبوی شریف میں امام کی بائیں جانب کھڑے ہونا زیادہ فضیلت رکھتا ہے؛ کیونکہ قبر شریف اسی جانب ہے۔ اللہ تعالیٰ اس قائل (یہ بات کہنے والے) کو اپنی رحمت سے نوازے۔ (۶)

۴۔ سنن أبی داود، کتاب الصلاۃ، باب من یستحب أن یلی الإمام فی الصف، ۱/۸۱۱،

حدیث: ۶۷۶

۵۔ سنن ابن ماجہ، کتاب إقامة الصلاۃ، والسنۃ فیہا، باب فضل یمینۃ الصف،

321/1، الحدیث: 1006

۶۔ أشعة اللمعات شرح مشکوٰۃ مترجم، کتاب الصلاۃ، باب تسویۃ الصف، الفصل

روایات میں تطبیق:

یہاں ایک سوال ذہن میں آسکتا ہے کہ احادیث مبارکہ میں کہیں یہ فضیلت بیان کی گئی کہ صف اول والوں پر رحمت برسی ہے اور کہیں فرمایا گیا کہ صف کے دائیں طرف والوں پر رحمت نازل ہوتی ہے۔ اس میں تطبیق کیسے ہوگی؟

اس کا جواب یہ ہے کہ رحمن و رحیم اللہ کی رحمتیں کئی قسم کی ہیں۔ جہاں یہ فرمایا گیا: ”پہلی صف والوں پر اللہ کی رحمت برسی ہے“، وہاں عمومی رحمت مراد ہے اور جہاں یہ بیان کیا: ”صف کے دائیں طرف والوں پر رحمت اُترتی ہے“، وہاں خصوصی رحمت مراد ہے۔

چنانچہ مفسر شہیر حکیم الامت مفتی احمد یار خان نعیمی رحمۃ اللہ تعالیٰ علیہ، متوفی ۱۳۹۱ھ لکھتے ہیں: پہلی صف والوں پر عمومی رحمت تھی اور دہنی صف والوں پر خصوصی رحمت ہے، پھر صف اول کے داہنے والوں پر اور زیادہ خاص رحمت ہے لہذا احادیث میں تعارض نہیں رب کی رحمتیں لاکھوں قسم کی ہیں۔ خیال رہے کہ دہنی صف پر رحمت اس وقت آئے گی جب بائیں طرف بھی نمازی برابر ہوں اگر سارے نمازی دہنی طرف ہی کھڑے ہو جائیں بائیں طرف کوئی نہ ہو یا تھوڑے ہوں تو یہ داہنے والے ناراضی الہی کے مستحق ہوں گے۔ (۷)

فرضیت نماز کی صبح آپ صَلَّی اللہ علیہ و آلہ و سَلَّمَ، جبریل علیہ السلام کے قریب دائیں طرف کھڑے کیوں نہ ہوئے؟

سوال: فرضیت نماز کی صبح جب حضور نبی اکرم صَلَّی اللہ علیہ و آلہ و سَلَّمَ نے حضرت جبریل امین علیہ السلام کے پیچھے نماز پڑھی تو آپ صلی اللہ علیہ وسلم صف کے دائیں طرف کھڑے کیوں نہ ہوئے حالانکہ جب امام کے پیچھے ایک ہی مقتدی ہو تو حکم یہ ہے کہ امام کے دائیں طرف کھڑا ہو؟

جواب: فرضیت نماز کی صبح جب آپ صَلَّی اللہ علیہ و آلہ و سَلَّمَ نے حضرت

جبریل امین علیہ السلام کے پیچھے نماز ادا فرمائی تو آپ صَلَّی اللہ علیہ و آلہ و سَلَّمَ نے جبریل امین علیہ السلام کے پیچھے دیگر ملائکہ علیہم السلام کو نماز پڑھتے دیکھا اور ان کی صف میں ہی کھڑے ہو گئے، منفرد مقتدی کی طرح امام (حضرت جبریل امین) کے قریب ان کے دائیں طرف کھڑے نہیں ہوئے اور اگر آپ فرشتوں کو ان کے پیچھے نہ دیکھتے تو جبریل کی دائیں سمت میں ہی کھڑے ہوتے۔

چنانچہ عارف باللہ امام عبد الوہاب شعرانی علیہ الرحمہ، متوفی ۹۷۳ھ ”الکبریٰ الاحمر“ میں لکھتے ہیں: شیخ شریعت و طریقت شیخ اکبر محی الدین ابن العربی رضی اللہ تعالیٰ عنہ نے فرمایا کہ رسول کریم صَلَّی اللہ علیہ و آلہ و سَلَّمَ جبریل امین علیہ السلام کے قریب دائیں طرف کھڑے نہیں ہوئے جس طرح ایک منفرد مقتدی کی شان ہے (کہ اسے امام کے بالکل قریب دائیں جانب کھڑے ہونے کا حکم ہے، صف میں کھڑا نہیں ہو سکتا)؛ کیونکہ فرضیت نماز کی صبح جب آپ صَلَّی اللہ علیہ و آلہ و سَلَّمَ نے جبریل علیہ السلام کے پیچھے نماز ادا فرمائی تو آپ صَلَّی اللہ علیہ و آلہ و سَلَّمَ نے ملائکہ علیہم السلام کو جبریل کے پیچھے نماز پڑھتے دیکھا، پس اسی لئے جبریل کے پیچھے، ان کی صف میں کھڑے ہو گئے، جبریل کے قریب دائیں طرف کھڑے نہیں ہوئے اور اگر آپ صَلَّی اللہ علیہ و آلہ و سَلَّمَ فرشتوں کو ان کے پیچھے نہ دیکھتے تو جبریل کی دائیں سمت میں ہی کھڑے ہوتے۔

اور یہ ایسے ہی کہ ایک شخص نے نبی پاک صَلَّی اللہ علیہ و آلہ و سَلَّمَ کے پیچھے نماز پڑھی اور آپ صَلَّی اللہ علیہ و آلہ و سَلَّمَ نے اسے اپنی دائیں طرف صف میں کھڑے ہونے کا حکم دیا، اپنے قریب دائیں طرف کھڑے ہونے کا حکم نہیں دیا (حالانکہ منفرد مقتدی کو امام کے قریب دائیں طرف کھڑے ہونے کا حکم ہے)؛ گویا کہ وہ دیکھ رہا ہے کہ صف میں رسول اللہ صَلَّی اللہ علیہ و آلہ و سَلَّمَ کے پیچھے ملائکہ نماز پڑھ رہے ہیں؛ پس آپ صَلَّی اللہ علیہ و آلہ و سَلَّمَ نے اس مقتدی کے حکم کی رعایت فرمائی اور جس نے اُمور کا اپنی آنکھ سے مشاہدہ کیا، اس کا حکم اس کے حکم کی طرح نہیں، جس نے ان اُمور کا مشاہدہ نہ کیا

ہو۔ (یعنی صاحبِ بصیرت صاحبِ اَلْم نشرِ حضور صَلَّی اللہ علیہ و آلہ و سَلَّم کو صف میں فرشتے نظر آتے اس لئے منفرد مقتدی کو صف میں کھڑے ہونے کا حکم دیا اور ہمیں فرشتے نظر نہیں آتے؛ اس لئے ہم منفرد مقتدی کو اپنے قریب دائیں جانب کھڑے ہونے کا حکم دیں گے جیسا کہ منفرد مقتدی کی شان ہے۔) (۸)

(3)..... صفِ اوّل میں بائیں جانب کھڑے ہونے والوں کو

دُگنا ثواب:

اب ذرا غور کریں کہ اگر ہر کوئی ہی پہلی صف میں اور دائیں جانب کھڑا ہوتا جائے تو بھلا بائیں طرف صف کا کیا حشر ہوگا؟

اسی بات کو بھانپتے ہوئے پیارے آقا کریم صَلَّی اللہ علیہ و آلہ و سَلَّم نے صف کی بائیں جانب کھڑے ہونے والے کی دُگنا فضیلت بیان فرمائی۔

چنانچہ جب صحابہ کرام علیہم الرضوان نے آپ صَلَّی اللہ علیہ و آلہ و سَلَّم کی بارگاہ میں عرض کی! مسجد کا بائیں طرف والا حصہ معطل ہو گیا ہے تو نبی کریم صَلَّی اللہ علیہ و آلہ و سَلَّم نے ارشاد فرمایا:

مَنْ عَمَرَ مِيسْرَةَ الْمَسْجِدِ كُتِبَ لَهُ كِفْلَانِ مِنَ الْاَجْرِ (۹)

یعنی، جو شخص مسجد کے بائیں طرف والے حصے کو آباد کرے گا، اس کو دُگنا

اجر ملے گا۔

اور حضرت عبد اللہ ابن عباس رضی اللہ تعالیٰ عنہ سے روایت ہے کہ پیارے آقا کریم صَلَّی اللہ علیہ و آلہ و سَلَّم نے یہ بھی ارشاد فرمایا:

مَنْ عَمَرَ جَانِبَ الْمَسْجِدِ الْاَيْسَرِ لِقَلَّةِ اَهْلِهِ فَلَهُ اَجْرَانِ۔ (۱۰)

۸۔ الکبریٰ الاحمر فی بیان علوم الشیخ الاکبر، صفحہ: 41

۹۔ سنن ابن ماجہ، کتاب إقامة الصلاة، والسنة فیہا، باب فضل میمنة الصف،

321/1، الحدیث: 1007

۱۰۔ المعجم الکبیر للطبرانی، الحدیث: 2515

یعنی، جو شخص مسجد کی باتیں جانب کو اس لئے کھڑا ہو کہ اس طرف لوگ کم ہیں تو اس کو دُگنا ثواب ملے گا۔

(4)..... پہلے، پہلی صف کو مکمل کرنا، ملائکہ کا طرزِ عمل ہے:

فرشتے اپنے پروردگار کے ہاں صفیں بناتے وقت پہلے، پہلی صفوں کو مکمل کرتے ہیں اور صفوں کو سیدھا رکھتے ہیں۔

چنانچہ امام احمد، امام مسلم، امام ابو داؤد، نسائی اور ابن ماجہ رحمہم اللہ تعالیٰ نے حضرت جابر بن سمرہ رضی اللہ تعالیٰ سے روایت کیا ہے، فرماتے ہیں:

”أَلَا تَصُفُّونَ كَمَا تَصُفُّ الْمَلَائِكَةُ عِنْدَ رَبِّهِمْ حُلًّا وَعَزًّا، قُلْنَا وَكَيْفَ تَصُفُّ الْمَلَائِكَةُ عِنْدَ رَبِّهِمْ؟، قَالَ: يُتِمُّونَ الصُّفُوفَ الْمُقَدَّمَةَ وَيَتَرَاصُّونَ فِي الصَّفِّ“ (۱۱)

یعنی، حضور اقدس صلی اللہ علیہ و آلہ و سلم نے ارشاد فرمایا: تم لوگ اس طرح صفیں کیوں نہیں بناتے جس طرح فرشتے اپنے پروردگار کے ہاں صفیں بناتے ہیں؟ لوگوں نے عرض کی: فرشتے اپنے پروردگار کے ہاں صفیں کیسے بناتے ہیں؟ آپ صلی اللہ علیہ و آلہ و سلم نے فرمایا: وہ پہلی صفوں کو مکمل کرتے ہیں اور صفوں کو سیدھا رکھتے ہیں۔

(5)..... پہلی صف کو دیگر صفوں پر فضیلت حاصل ہے:

حکم بن عمر رضی اللہ تعالیٰ عنہ سے روایت ہے، فرماتے ہیں: حضور جانِ عالم صلی اللہ علیہ و آلہ و سلم نے ارشاد فرمایا:

”لِلصَّفِّ الْأَوَّلِ فَضْلٌ عَلَى الصُّفُوفِ“ (۱۲)

یعنی، پہلی صف کو دوسری صفوں پر فضیلت حاصل ہے۔

البتہ نمازِ جنازہ میں صفِ اول کے بجائے صفِ آخر کو فضیلت حاصل ہے۔

نمازِ جنازہ میں آخری صف کو دیگر صفوں پر فضیلت حاصل ہے:

اعلیٰ حضرت امام اہلسنت مولانا شاہ امام احمد رضا خان علیہ الرحمۃ والرضون اپنی مایہ ناز تصنیف ”فتاویٰ رضویہ“ میں لکھتے ہیں:

صلاة مطلقة میں سب سے افضل صفِ اول ہے اور نمازِ جنازہ میں سب سے افضل صفِ اخیر۔ (۱۳)

(6)..... پہلی صف کا ثواب پانے کے لیے قرعہ اندازی:

اگر لوگوں کو معلوم ہو جائے کہ پہلی صف میں کتنا ثواب ملتا ہے تو اسے حاصل کرنے کے لیے قرعہ اندازی کریں۔

چنانچہ امام مسلم اور ابن ماجہ رحمہما اللہ تعالیٰ نے ابو ہریرہ رضی اللہ تعالیٰ عنہ سے روایت کیا ہے، فرماتے ہیں:

لَوْ يَعْلَمُونَ مَا فِي الصَّفِّ الْأَوَّلِ لَكَانَتْ قُرْعَةً (۱۴)

یعنی، اگر لوگ جان لیں، جو (ثواب) پہلی صف میں ہے تو اس کے لیے قرعہ اندازی کریں۔

(7)..... صفِ اول میں بیٹھنے کا اجر برابر:

حضرت ابو ہریرہ رضی اللہ عنہ سے روایت ہے، شہنشاہِ خوشِ حصال، پیکرِ حسن و جمال،، دافعِ رنج و ملال، صاحبِ جو و نوال، رسولِ بے مثال، نبیِ آمنہ کے لالِ صَلَّی اللہ علیہ و آلہ و سَلَّمَ نے ارشاد فرمایا:

لَوْ يَعْلَمُ النَّاسُ مَا فِي النَّدَاءِ وَالصَّفِّ الْأَوَّلِ، ثُمَّ كَمْ يَجِدُوا إِلَّا أَنْ

يَسْتَهْمُوا عَلَيْهِ لَا يَسْتَهْمُوا - (۱۵)

یعنی، اگر لوگوں کو معلوم ہو جائے کہ اذان دینے اور پہلی صف میں بیٹھنے کا کتنا اجر ہے اور پھر ان دونوں سعادتوں کو پانے کے لئے انہیں قرعہ اندازی ہی کرنا پڑے تو ضرور کر گزریں۔

چنانچہ امام المحدثین، حافظ المشرق والمغرب شرف الدین دمیاطی علیہ الرحمۃ، متوفی ۷۰۵ھ اپنی مایہ ناز تصنیف ”الْمَتَحَرُّ الرَّابِعُ“ میں اس حدیث پاک کی شرح کرتے ہوئے رقمطراز ہیں: لوگ جب اذان اور صف اول کے ثواب کو جان لیں گے تو ہر ایک یہی چاہے گا کہ اسے اذان اور صف اول کا موقع دیا جائے تو ایسی صورت میں نزاع ختم کرنے کے لئے قرعہ اندازی کا طریقہ اختیار کرنا پڑے گا، مگر افسوس! کہ لوگ ان دونوں اعمال کے ثواب اور ان کی فضیلت سے لاعلم ہیں۔ (۱۶)

(8)..... پہلی صف زیادہ ثواب کی حامل ہے:

مردوں کو صف اول میں زیادہ ثواب ملتا ہے جبکہ آخری صف میں کم اور عورتوں کو آخری صف میں زیادہ اور پہلی صف میں کم ثواب ملتا ہے۔

چنانچہ امام مسلم رحمۃ اللہ تعالیٰ علیہ نے حضرت ابو ہریرہ رضی اللہ تعالیٰ عنہ سے روایت کیا ہے، فرماتے ہیں:

”خَيْرُ صُفُوفِ الرِّجَالِ أَوَّلُهَا، وَشَرُّهَا آخِرُهَا، وَخَيْرُ صُفُوفِ النِّسَاءِ آخِرُهَا، وَشَرُّهَا أَوَّلُهَا“ (۱۷)

یعنی، مردوں کی صفوں میں زیادہ ثواب کی حامل پہلی صف ہے اور کم ثواب کی

۱۵۔ صحیح البخاری، کتاب الشهادات، باب القرعة فی المشكلات، 208/2،

الحديث: 2689

۱۶۔ الْمَتَحَرُّ الرَّابِعُ فِي ثَوَابِ الْعَمَلِ الصَّالِحِ، تَحْتَ الْحَدِيثِ: أَبْوَابُ الصَّلَاةِ، صَفْحَةُ: 39،

الحديث: 93

۱۷۔ صحیح مسلم، باب خیر الصفوف، 1/325، الحديث: 440

حامل آخری صف ہے اور عورتوں کی صفوں میں زیادہ ثواب والی آخری صف ہے اور کم ثواب والی پہلی صف ہے۔

مسئلہ: حضور اقدس صَلَّی اللہ علیہ و آلہ و سَلَّمَ کے عہد مبارک میں عورتوں کو حاضری جماعت کی اجازت تھی لیکن فی زمانہ ان کو جماعت میں حاضر ہونا ممنوع ہے۔

عہد رسالت میں عورتوں کو حاضری جماعت کی اجازت تھی اور فی زمانہ کیوں نہیں؟

حضور اقدس صَلَّی اللہ علیہ و آلہ و سَلَّمَ کے عہد مبارک میں عورتوں کو حاضری جماعت کی اجازت تھی لیکن فی زمانہ ان کو جماعت میں حاضر ہونا ممنوع ہے۔

تفصیلی جواب:

زمانہ رسالت میں خواتین کو جمعہ و جماعت میں شرکت کی اجازت تھی۔

چنانچہ حضور نبی اکرم صَلَّی اللہ علیہ و آلہ و سَلَّمَ نے فرمایا:

إِذَا اسْتَأْذَنْتِ امْرَأَةٌ أَحَدَكُمْ إِلَى الْمَسْجِدِ فَلَا يَمْنَعُهَا۔ (۱۸)

یعنی، جب کسی کی عورت اس سے مسجد جانے کی اجازت لے تو وہ ہرگز اسے نہ روکے۔

اور فرمایا:

لَا تَمْنَعُوا إِمَاءَ اللَّهِ مَسَاجِدَ اللَّهِ۔ (۱۹)

یعنی، اللہ کی باندیوں کو اللہ کی مسجدوں سے نہ روکو۔

اور بخاری و مسلم میں حضرت اُمّ عطیہ رضی اللہ تعالیٰ عنہا سے روایت ہے، فرماتی ہیں:

۱۸۔ صحیح البخاری، کتاب الاذان باب استیذان المرأة لزوجها الخ، 873،

صفحة: 141

۱۹۔ صحیح البخاری، کتاب الجمعة، باب هل من لم يشهد الجمعة غسل

الخ، صفحة: 144، الحديث: 899

أمرنا نبينا ﷺ أن نخرج الحيض يوم العيدين وذوات الخدور
فيشهدن جماعة المسلمين ودعوتهم وتعتزل الحيض عن
مصلاهن قالت امرأة يارسول الله إحللنا ليس لها جلباب قال:
لتلبسها صاحبته من جلبابها۔ (۲۰)

یعنی، نبی کریم صلی اللہ علیہ و آلہ وسلم نے ہم کو حکم دیا کہ عیدین کے
روز حائضہ عورتیں اور پردہ نشین دوشیزائیں بھی نکلیں۔ مسلمانوں کی
جماعت اور ان کی دعا میں حاضر ہوں۔ البتہ حائضہ عورتیں بصلے (نماز
پڑھنے کی جگہ) سے الگ رہیں۔ ایک عورت نے عرض کی یا رسول اللہ! ہم
میں سے کسی عورت کے پاس چادر نہیں ہوتی؟ تو آپ صلی اللہ علیہ وسلم نے
فرمایا کہ ساتھ والی اسے بھی اپنی چادر اڑھا دے۔

مذکورہ تینوں روایات سے ثابت ہوتا ہے کہ عورتیں جمعہ، جمعہ پچ گانہ اور عیدین
میں حاضر ہوں البتہ حیض والی عورتیں عید گاہوں سے دُور رہیں۔

زمانہ رسالت میں بھی عورتوں کے لئے گھر میں نماز پڑھنا افضل تھا:

البتہ یہ بات ذہن نشین رہے کہ زمانہ رسول اللہ صلی اللہ علیہ و آلہ وسلم میں
بھی عورتوں کو نماز پچ گانہ میں جماعت کے ساتھ نماز پڑھنے کی اجازت تھی لیکن عورتوں کے
لئے اس مقدس زمانے میں بھی گھر میں نماز پڑھنا بہتر اور افضل تھا اور اس حوالے سے درجنوں
روایات کُتب حدیث میں مذکور ہیں۔

چنانچہ حضرت سیدنا ابو حمید ساعدی رضی اللہ عنہ کی زوجہ ام حیدر رضی اللہ تعالیٰ عنہا فرماتی

ہیں:

أَنهَا جَاءَتِ النَّبِيَّ صَلَّى اللَّهُ عَلَيْهِ وَسَلَّمَ فَقَالَتْ: يَا رَسُولَ اللَّهِ، إِنِّي

أَحِبُّ الصَّلَاةَ مَعَكَ، قَالَ: قَدْ عَلِمْتُ أَنَّكَ تُحِبُّ الصَّلَاةَ مَعِيَ،
وَصَلَاتُكَ فِي بَيْتِكَ خَيْرٌ لَكَ مِنْ صَلَاتِكَ فِي حُجْرَتِكَ، وَصَلَاتُكَ
فِي حُجْرَتِكَ خَيْرٌ مِنْ صَلَاتِكَ فِي دَارِكَ، وَصَلَاتُكَ فِي دَارِكَ خَيْرٌ
لَكَ مِنْ صَلَاتِكَ فِي مَسْجِدِ قَوْمِكَ، وَصَلَاتُكَ فِي مَسْجِدِ قَوْمِكَ
خَيْرٌ لَكَ مِنْ صَلَاتِكَ فِي مَسْجِدِي، قَالَ: فَأَمَرْتُ فَبُنِيَ لَهَا
مَسْجِدٌ فِي أَقْصَى شَيْءٍ مِنْ بَيْتِهَا وَأُظْلِمَ، فَكَانَتْ تُصَلِّي فِيهِ حَتَّى
لَقِيَ اللَّهُ عَزَّ وَجَلَّ - (۲۱)

یعنی، میں نے رسول اللہ صلی اللہ علیہ و آلہ و سلم کی بارگاہ میں حاضر
ہو کر عرض کیا! یا رسول اللہ! میں آپ صلی اللہ علیہ و آلہ و سلم کے
ساتھ نماز پڑھنا پسند کرتی ہوں تو آپ نے فرمایا: میں جانتا ہوں کہ تم میرے
ساتھ نماز پڑھنا پسند کرتی ہو لیکن تمہارا گھر کے اندرونی کمرے میں نماز
پڑھنا بیرونی کمرے میں نماز پڑھنے سے بہتر ہے اور بیرونی کمرے میں نماز
پڑھنا صحن میں نماز پڑھنے سے بہتر ہے اور صحن میں نماز پڑھنا اپنے محلے کی
مسجد میں نماز پڑھنے سے بہتر ہے اور تمہارا اپنے محلے کی مسجد میں نماز پڑھنا
میری مسجد میں نماز پڑھنے سے بہتر ہے۔ راوی کہتے ہیں کہ (یہ سننے کے
بعد) اُم حیدر رضی اللہ تعالیٰ عنہا نے اپنے گھر کے ایک کونے میں مسجد بنانے کا
حکم دیا اور جب تک زندہ رہیں اسی کونے میں نماز پڑھتی رہیں۔

ذرا غور کیجئے! کہ نبی کریم صلی اللہ علیہ و آلہ و سلم کی حیات ظاہری میں جب
عورتیں نماز کے لئے اپنے گھروں سے نکلتی تھیں تو اچھی طرح باپردہ ہو کر زینت کئے بغیر نکلتی
تھیں۔ جب نبی کریم صلی اللہ علیہ و آلہ و سلم نماز کا سلام پھیرتے تو مردوں سے
فرماتے: جب تک عورتیں چلی نہ جائیں اپنی جگہوں پر ٹھہرے رہو۔ اس احتیاط کے باوجود نبی
کریم صلی اللہ علیہ و آلہ و سلم نے عورتوں کے بارے میں فرمایا کہ ان کا اپنے گھروں

میں نماز پڑھنا ان کے حق میں بہتر ہے تو آپ کا ان عورتوں کے بارے میں کیا خیال ہے جو اپنے گھروں سے بہترین کپڑے پہن کر زینت کئے ہوئے خوشبو لگا کر نکلتی ہیں؟

تو ثابت ہوا کہ زمانہ رسالت صَلَّی اللہ علیہ و آلہ و سَلَّم میں عورتوں کے لئے حاضری جماعت جائز تو تھی مگر گھروں میں نماز پڑھنا ان کے حق میں بہتر تھا۔

لیکن خلیفہ برحق سیدنا فاروق اعظم رضی اللہ تعالیٰ عنہ نے عورتوں کی حاضری جماعت پر ممانعت فرمادی اور زوجہ رسول اللہ صَلَّی اللہ علیہ و آلہ و سَلَّم حضرت عائشہ صدیقہ رضی اللہ تعالیٰ عنہا کا فتویٰ بھی یہی تھا۔

چنانچہ امام اکمل الدین بابر حق رحمہ اللہ تعالیٰ علیہ فرماتے ہیں:

لقد نهى عمر رضى الله تعالى عليه النساء عن الخروج إلى المساجد فشكون إلى عائشة رضى الله تعالى عنها فقالت لو علم بنى صلى الله تعالى عليه وسلم ما علم عمر ما أذن لكن في الخروج - (۲۲)

یعنی، حضرت عمر رضی اللہ تعالیٰ عنہ نے عورتوں کو مسجد جانے سے روک دیا تو انہوں نے حضرت عائشہ صدیقہ رضی اللہ تعالیٰ عنہا کی خدمت میں شکایت کی۔ آپ نے فرمایا: اگر نبی کریم صَلَّی اللہ علیہ و آلہ و سَلَّم وہ حالات مشاہدہ فرماتے جو حضرت عمر رضی اللہ تعالیٰ عنہ مشاہدہ کر رہے ہیں تو وہ تم کو مسجد جانے کی اجازت نہ عطا فرماتے۔

اور اُمّ المؤمنین حضرت سیدتنا عائشہ صدیقہ رضی اللہ تعالیٰ عنہا نے فرمایا:

لو أدرك رسول الله صلى الله تعالى عليه وسلم ما أحدث النساء

لمنعهن المسجد كما منعت نساء بنى إسرائيل - (۲۳)

یعنی، اگر نبی صلی اللہ علیہ و اللہ و سلّم کو ملاحظہ فرمالیے، جو باتیں عورتوں نے اب پیدا کی ہیں تو ضرور انھیں مسجد سے منع فرمادیتے جیسے بنی اسرائیل کی عورتوں کو منع کر دیا گیا تھا۔

غور فرمائیے! امّ المؤمنین رضی اللہ تعالیٰ عنہا کا یہ قول پہلی صدی کی ان عورتوں کے بارے میں ہے، جو صحابیات تھیں۔ اگر وہ آج کی عورتوں کو دیکھ لیتیں تو نہ جانے کیا ارشاد فرماتیں؟

قارئین کرام! آپ نے ملاحظہ فرمایا کہ سرکارِ دو عالم صلی اللہ علیہ و اللہ و سلّم عورتوں کی حاضری جماعت کو کتنا پسند فرما رہے ہیں کہ مردوں کو منع فرما رہے ہیں کہ عورتوں کو جماعتِ مسجد کی حاضری سے نہ روکیں اور عورتوں کو حکم دے رہے ہیں کہ وہ جماعتِ عیدین میں بہر حال حاضر ہوں مگر حالات میں تھوڑا سا فرق آتے ہی حضرت عمر رضی اللہ تعالیٰ عنہ نے انہیں روک دیا۔

پھر عہدِ تابعین میں فقہائے حنفیہ رحمۃ اللہ علیہم بالخصوص سراج الامۃ، کاشف الغمۃ، امام اعظم ابوحنیفہ رضی اللہ عنہ نے بوڑھی عورتوں کو عشا و فجر میں مسجد میں حاضری کی اجازت دے دی کہ اس وقت فُتاق و فُجّار کھانے اور سونے میں مشغول رہتے تھے تو فساد کا امکان وہ بھی بوڑھیوں کے لیے کم تھا۔

چنانچہ شیخ الاسلام، برہان الدین مرغینانی رحمۃ اللہ تعالیٰ علیہ، متوفی ۵۹۳ھ لکھتے ہیں:

ویکرہ لهن حضور الجماعات ولا باس للعجوز ان ینخرجن فی

الفجر والعشاء۔ (۲۴)

یعنی، عورتوں کے لیے جماعت کی حاضری منع ہے اور بوڑھی عورتوں کو عشا و فجر میں نکلنے میں کوئی حرج نہیں۔

اور بعد میں لوگوں کے حالات جب آپ کے عہد سے زیادہ برے ہو گئے کہ ان کے فسق و فجور سے کوئی بھی وقت محفوظ نہ رہا، تو متاخرین فقہاء نے مطلقاً ہر نماز کی حاضری کو منع

فرمادیا۔

ایک اعتراض اور اس کا جواب:

یہاں کوئی یہ اعتراض کر سکتا ہے کہ متأخرین فقہاء کرام کا یہ فتویٰ، آئمہ ثلاثہ (امام اعظم، امام ابو یوسف اور امام محمد رحمہم اللہ تعالیٰ) کے خلاف ہے کہ صاحبین (ابو یوسف و امام محمد رحمہما اللہ تعالیٰ) نے بوڑھی عورتوں کے لیے مسجد کی حاضری کو مطلقاً مباح قرار دیا ہے اور امام اعظم رحمہ اللہ تعالیٰ نے ظہر، عصر اور جمعہ کے علاوہ میں اجازت دی ہے؟

چنانچہ امام اہل سنت امام احمد رضا خان علیہ الرحمہ والرضوان، متوفی ۱۳۴۰ھ، مذکورہ اعتراض اور اس کا جواب ”شامی“ کے حوالے سے نقل فرماتے ہیں:

ولمّا ردّ علیہ ”البحر“ بأنّ هذه الفتوى مخالفة لمذهب الإمام وصاحبيه جميعاً فانّهما إباحاً للعجائز الحضور مطلقاً والإمام في غير الظهر والعصر والجمعة فالإفتاء بمنع العاجز في الكلّ مخالف للكلّ فالمعتمد مذهب الإمام بمعناه۔

أجاب عنه في ”النهر“ قائلاً فيه نظر بل هو ماخوذ من قول الإمام وذلك أنه إنما منعها لقيام الحامل وهو فرط الشهوة بناءً على أن الفسقة لا ينتشرون في المغرب لأنهم بالطعام مشغولون وفي الفجر والعشاء نائمون فإذا فرض إنتشارهم في هذه الأوقات لغلبة فسقهم كما في زماننا بل تحريمهم إياها كان المنع فيها أظهر من الظهر۔ (۲۵)

یعنی، صاحب بحر الرائق نے جب متأخرین پر یہ اعتراض کیا کہ ان کا یہ فتویٰ امام اعظم اور صاحبین سب کے مذہب کے خلاف ہے کیوں کہ صاحبین نے بوڑھی عورتوں کے لیے مسجد کی حاضری کو مطلقاً مباح قرار دیا ہے اور امام

اعظم نے ظہر، عصر اور جمعہ کے علاوہ میں اجازت دی ہے تو تمام عورتوں کو سارے اوقات میں حاضری سے روکنا سب کے خلاف ہوا، لہذا الائق اعتماد امام کا مذہب ہے۔

تو ”نہر الفائق“ میں علامہ بحر کے اس تبصرے کو قابل غور قرار دیتے ہوئے فرمایا کہ متاثرین کا یہ مسلک، امام ہی کے قول سے ماخوذ ہے کیوں کہ امام نے عورتوں کو ایک علت یعنی فساق میں شہوت پرستی کی حد سے زیادتی کی وجہ سے اس بنا پر منع فرمایا تھا کہ یہ ناخدا ترس مغرب کے وقت میں باہر نہیں رہتے کیوں کہ کھانے میں مشغول ہوتے ہیں اور فجر و عشا کے اوقات میں سوئے ہوتے ہیں مگر اب غلبہ فسق کے باعث ان اوقات میں بھی پھیلے رہتے ہیں بلکہ ایسے ہی اوقات کی جستجو میں لگے رہتے ہیں جیسا کہ ہمارے زمانے کا یہی حال ہے تو ان اوقات میں ممانعت کا حکم بدرجہ اولیٰ ہونا چاہیے۔

اور ایک اور مقام پر امام اہلسنت امام احمد رضا خان حنفی، متوفی ۱۳۴۰ھ فرماتے ہیں: تابعین ہی کے زمانے سے آئمہ نے (عورتوں کو جماعت کے ساتھ نماز ادا کرنے کی) ممانعت شروع فرمادی۔ پہلے جوان عورتوں کو پھر بوڑھیوں کو بھی، پہلے دن میں پھر رات کو بھی، یہاں تک کہ حکم ممانعت عام ہو گیا۔ کیا اس زمانے کی عورتیں گر بے والیوں کی طرح گانے ناچنے والیاں یا فاحشہ دلالہ تھیں؟ اب صالحات ہیں یا جب فاحشات زائد تھیں؟ اب صالحات زیادہ ہیں یا جب فیوض و برکات نہ تھے؟ اب ہیں یا جب کم تھے؟ اب زائد ہیں بلکہ قطعاً یقیناً اب معاملہ بالعکس ہے۔ اب اگر ایک صالحہ ہے تو جب ہزار تھیں۔ جب اگر ایک فاسقہ تھی اب ہزار ہیں۔ اب اگر ایک جھہ فیض ہے جب ہزار جھے تھے۔ پھر بحوالہ ”عنایہ“ لکھا: اور آج قوی اس پر ہے کہ تمام نمازوں میں ان کی (جماعت کے لئے عورتوں کی) حاضری منع ہے؛ اس لیے کہ خرابیاں پیدا ہو چکی ہیں۔ (۲۶)

قارئین کرام، غور فرمائیے! ایک ہی مسئلے میں تین بار احکام کی تبدیلی آپ نے دیکھی، ایک بار تو یہ تبدیلی خود خلیفہ رسول اللہ سیدنا فاروق اعظم رضی اللہ تعالیٰ عنہ کے حکم سے ہوئی، دوسری تبدیلی عہد تابعین میں سراج الامۃ سیدنا امام اعظم رضی اللہ عنہ کے فتوے سے ہوئی اور تیسری بار متاخرین فقہائے حنفیہ کے حکم سے ہوئی۔ مگر مقاصد شریعت پر خوب نظر رکھنے والے جانتے ہیں کہ یہ حضور اقدس صلی اللہ علیہ و آلہ و سلم کی مشاک کے مطابق ہے۔

لہذا مذکورہ بحث سے روز روشن کی طرح واضح ہو گیا کہ زمانہ رسول اللہ صلی اللہ علیہ و آلہ و سلم عورتوں کو حاضری جماعت کی اجازت تھی لیکن فی زمانہ تبدیلی حالات کے پیش نظر ان کو جماعت کی حاضری ممنوع و ناجائز ہے۔

(9)..... صف اول کے لیے تین مرتبہ دعا:

حضرت عرباض بن ساریہ رضی اللہ تعالیٰ عنہ سے روایت ہے، فرماتے ہیں:

أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يَسْتَغْفِرُ لِلصَّفِّ الْمَقْدَّمِ ثَلَاثًا وَلِلثَّانِي مَرَّةً (۲۷)

یعنی، نبی کریم صلی اللہ علیہ و آلہ و سلم پہلی صف کے لیے تین مرتبہ اور دوسری صف کے لیے ایک مرتبہ دعا فرماتے تھے۔

(10)..... پہلی صف فرشتوں کی صف کی مثل ہے:

پہلی صف فرشتوں کی صف کی مثل ہے۔ اگر لوگ اس کی فضیلت جان لیں تو اس کی طرف سبقت کریں، اس بارے میں حضرت سیدنا ابی بن کعب رضی اللہ تعالیٰ عنہ فرماتے ہیں کہ رسول اللہ صلی اللہ علیہ و آلہ و سلم نے ہمیں فجر کی نماز پڑھائی پھر ارشاد فرمایا:

أَشَاهِدُ فُلَانًا، قَالُوا: لَا، قَالَ: أَشَاهِدُ فُلَانًا، قَالُوا: لَا، قَالَ: إِنَّ هَاتَيْنِ الصَّلَاتَيْنِ أَثْقَلُ الصَّلَوَاتِ عَلَى الْمُنَافِقِينَ، وَلَوْ تَعْلَمُونَ مَا فِيهِمَا لَأَتَيْتُمُوهُمَا، وَلَوْ حَبَوْنَا عَلَى الرُّكْبِ وَإِنَّ الصَّفَّ الْأَوَّلَ عَلَى مِثْلِ

صَفِّ الْمَلَائِكَةِ وَلَوْ عَلِمْتُمْ مَا فَضِيلَتُهُ لَا بُدَّ رُتْمُوهُ، وَإِنْ صَلَاةَ الرَّجُلِ مَعَ الرَّجُلِ أَزَكَى مِنْ صَلَاتِهِ وَحَدَهُ، وَصَلَاتُهُ مَعَ الرَّجُلَيْنِ أَزَكَى مِنْ صَلَاتِهِ مَعَ الرَّجُلِ، وَمَا كَثُرَ فَهُوَ أَحَبُّ إِلَى اللَّهِ تَعَالَى۔ (۲۸)

یعنی، کیا فلاں شخص حاضر ہے؟ عرض کیا گیا! نہیں۔ پھر پوچھا، کیا فلاں حاضر ہے؟ عرض کیا گیا! نہیں۔ پھر فرمایا: بیشک فجر اور عشاء کی نمازیں منافقین پر سب سے زیادہ بھاری ہیں۔ اگر جانتے کہ ان نمازوں میں کیا ہے؟ تو ان نمازوں میں ضرور حاضر ہوتے اگرچہ گھسٹتے ہوئے آتے اور بیشک پہلی صف ملائکہ کی صف کی مثل ہے اور اگر تم پہلی صف کی فضیلت جان لیتے تو اسے حاصل کرنے کیلئے جلد بازی سے کام لیتے اور بے شک ایک مسلمان کے ساتھ نماز پڑھنا تنہا نماز پڑھنے سے افضل ہے اور دو مسلمانوں کے ساتھ نماز پڑھنا، ایک مسلمان کے ساتھ نماز پڑھنے سے افضل ہے اور جماعت جتنی بڑی ہو اللہ عز و جل کو اتنی ہی زیادہ پسند ہے۔

(۱۱)..... اجرِ صفِ اوّل کے حصول کے لیے سوار یوں کی دوڑ:

اگر لوگوں کو معلوم ہو جائے کہ پہلی صف میں کتنا ثواب ملتا ہے تو اسے حاصل کرنے کے لیے اپنی سوار یوں کو دوڑائیں۔

چنانچہ حدیث شریف ہے:

قَالَ صَلَّى اللَّهُ عَلَيْهِ وَسَلَّمَ ثَلَاثٌ لَوْ يَعْلَمُ النَّاسُ مَا فِيهِنَّ لَرَكَّضُوا رَكْضَ

الْإِبِلِ فِي طَلَبِهَا الْأَذَانُ وَالصَّفِّ الْأَوَّلُ وَالْغَدُو إِلَى الْجُمُعَةِ (۲۹)

یعنی، حضور صَلَّی اللہ علیہ و آلہ و سَلَّمَ نے فرمایا: تین چیزیں ایسی ہیں

کہ اگر لوگوں کو معلوم ہو جائے کہ ان کا ثواب کیا ہے تو اپنی سوار یوں کو ان کی

طلب میں دوڑائیں، (۱)..... اذان، (۲)..... صفِ اوّل (۳)..... حمتہ
المبارک کو سوریے جانا۔

(12)..... کیا تم نے اگلی صف کے وہ فضائل نہیں سنے، جو اللہ

عزّ وجلّ نے مجھے بیان فرمائے ہیں؟

رئیس المفسّرین حضرت سیّدنا عبد اللہ بن عباس رضی اللہ تعالیٰ عنہما فرماتے ہیں کہ ”ایک دن حضور نبی اکرم صَلَّی اللہ علیہ و آلہ و سَلَّم نے ہمیں نماز عصر پڑھائی تو پہلا رکوع اتنا طویل فرمایا کہ ہمیں گمان ہوا کہ شاید رکوع سے سر نہ اٹھائیں گے پھر جب آپ صَلَّی اللہ علیہ و آلہ و سَلَّم نے رکوع سے سر اٹھایا تب ہم نے بھی رکوع سے سر اٹھالیا۔ نماز ادا فرمالینے کے بعد آپ صَلَّی اللہ علیہ و آلہ و سَلَّم نے اپنا زُرخِ انور محراب سے ایک جانب پھیر کر فرمایا کہ ”میرا بھائی اور چچا زاد علی بن ابوطالب کہاں ہے؟“ حضرت سیّدنا علی رضی اللہ تعالیٰ عنہ نے آخری صفوں سے عرض کیا! البیک یا رسول اللہ صَلَّی اللہ تعالیٰ علیہ و آلہ و سَلَّم! آپ صَلَّی اللہ تعالیٰ علیہ و آلہ و سَلَّم نے فرمایا: اے ابوالحسن! میرے قریب آ جاؤ۔ چنانچہ سیّدنا علی رضی اللہ تعالیٰ عنہ آپ صَلَّی اللہ علیہ و آلہ و سَلَّم کے قریب آ کر بیٹھ گئے۔ آپ صَلَّی اللہ علیہ و آلہ و سَلَّم نے فرمایا: ((یا ابا الحسن: أما سمعت ما أنزل الله على في فضل الصف الأوّل)) اے ابوالحسن! کیا تم نے اگلی صف کے وہ فضائل نہیں سنے، جو اللہ عزّ وجلّ نے مجھے بیان فرمائے ہیں؟ عرض کیا! کیوں نہیں، یا رسول اللہ عزّ وجلّ و صَلَّی اللہ علیہ و آلہ و سَلَّم! تو آپ صَلَّی اللہ علیہ و آلہ و سَلَّم نے ارشاد فرمایا: پھر کس چیز نے تمہیں پہلی صف اور تکبیرِ اوّل سے دُور کر دیا۔ کیا حسن اور حسین رضی اللہ تعالیٰ عنہما کی محبت نے تمہیں مشغول کر دیا تھا؟“ عرض کی! ان کی محبت اللہ تعالیٰ کی محبت میں کیسے رکاوٹ ڈال سکتی ہے۔“ تو آپ صَلَّی اللہ علیہ و آلہ و سَلَّم نے ارشاد فرمایا: پھر کس چیز نے تمہیں روک رکھا؟ عرض کیا کہ ”جب حضرت سیّدنا بلال رضی اللہ تعالیٰ عنہ نے اذان دی تھی، میں اس وقت مسجد ہی میں تھا اور دو رکعتیں ادا کی تھیں پھر جب حضرت سیّدنا بلال رضی اللہ تعالیٰ عنہ نے اقامت کہی تو میں آپ

صَلَّى اللہ علیہ و اللہ و سَلَّمَ کے ساتھ تکبیرِ اولیٰ میں شامل ہوا پھر مجھے وضو میں شبہ ہوا تو میں مسجد سے نکل کر حضرت فاطمہ رضی اللہ تعالیٰ عنہا کے گھر چلا گیا اور جا کر حسن و حسین رضی اللہ تعالیٰ عنہما کو پکارا مگر کسی نے میری پکار کا جواب نہ دیا تو میری حالت اس عورت کی طرح ہو گئی جس کا بچہ گم ہو جاتا ہے یا ہانڈی میں ابلنے والے دانے جیسی ہو گئی۔ میں پانی تلاش کر رہا تھا کہ مجھے اپنے دائیں جانب ایک آواز سنائی دی اور سبز رومال سے ڈھکا ہوا سونے کا پیالہ میرے سامنے آ گیا۔ میں نے رومال ہٹایا تو اس میں دودھ سے زیادہ سفید، شہد سے زیادہ میٹھا اور مکھن سے زیادہ نرم پانی موجود تھا۔ میں نے نماز کے لئے وضو کیا پھر رومال سے تری صاف کی اور پیالے کو ڈھانپ دیا۔ پھر میں نے پیچھے مڑ کر دیکھا تو مجھے کوئی نظر نہ آیا نہ ہی مجھے یہ معلوم ہو سکا کہ پیالہ کس نے رکھا اور کس نے اٹھایا؟ اللہ کے محبوب عَزَّوَجَلَّ و صَلَّی اللہ علیہ و اللہ و سَلَّمَ نے غیب کی خبر دیتے ہوئے تبسم فرما کر ارشاد فرمایا: مرحبا! مرحبا! اے ابوالحسن! کیا تم جانتے ہو: تمہیں پانی کا پیالہ اور رومال کس نے دیا تھا؟ عرض کی! اللہ اور اس کے رسول عَزَّوَجَلَّ و صَلَّی اللہ علیہ و اللہ و سَلَّمَ بہتر جانتے ہیں۔ ارشاد فرمایا: پیالہ تمہارے پاس جبریل امین علیہ السلام لے کر آئے اور اس میں حظیرۃ القدس کا پانی تھا اور رومال تمہیں حضرت سیدنا میکائیل علیہ السلام نے دیا تھا، حضرت سیدنا اسرافیل علیہ السلام نے مجھے رکوع سے سر اٹھانے سے روک رکھا یہاں تک کہ تم اس رکعت میں آ کر مل گئے، اے ابوالحسن! جو تم سے محبت کریگا اللہ عزَّوجلَّ اس سے محبت کریگا اور جو تم سے بغض رکھے گا اللہ عزَّوجلَّ اسے ہلاک کر دے گا۔ (۳۰)

(13)..... کیا صفِ اول میں نماز ادا کرنا مُصْطَفٰی کریم صَلَّی اللہ

علیہ و اللہ و سَلَّمَ کی سُنَّتِ مبارکہ ہے؟

صحیح بخاری شریف میں سہل بن سعد رضی اللہ تعالیٰ عنہ سے مروی کہتے ہیں:

أَنَّ أَنَسًا مِنْ بَنِي عُمَرُو بْنِ عَوْفٍ كَانَ يَبْنِيهِمْ شَيْءٌ، فَخَرَجَ إِلَيْهِمُ النَّبِيُّ صَلَّى
 اللَّهُ عَلَيْهِ وَسَلَّمَ فِي أَنَسٍ مِنْ أَصْحَابِهِ يُصَلِّحُ بَيْنَهُمْ، فَحَضَرَتِ الصَّلَاةَ، وَلَمْ يَأْتِ
 النَّبِيُّ صَلَّى اللَّهُ عَلَيْهِ وَسَلَّمَ -، فَجَاءَ بِلَالٌ، فَادَّخَلَ بِالصَّلَاةِ، وَلَمْ يَأْتِ النَّبِيُّ
 صَلَّى اللَّهُ عَلَيْهِ وَسَلَّمَ فَجَاءَ إِلَى أَبِي بَكْرٍ فَقَالَ إِنَّ النَّبِيَّ صَلَّى اللَّهُ عَلَيْهِ وَسَلَّمَ -
 حُجِسَ، وَقَدْ حَضَرَتِ الصَّلَاةُ فَهَلْ لَكَ أَنْ تَوْمَ النَّاسَ فَقَالَ نَعَمْ إِنْ شِئْتَ. فَاقَامَ
 الصَّلَاةَ فَتَقَدَّمَ أَبُو بَكْرٍ، ثُمَّ جَاءَ النَّبِيُّ صَلَّى اللَّهُ عَلَيْهِ وَسَلَّمَ يَمْشِي فِي الصُّفُوفِ،
 حَتَّى قَامَ فِي الصَّفِّ الْأَوَّلِ، فَأَخَذَ النَّاسَ بِالتَّصْفِيحِ حَتَّى أَكْثَرُوا، وَكَانَ أَبُو بَكْرٍ لَا
 يَكَادُ يَلْتَفِتُ فِي الصَّلَاةِ، فَالْتَفَتَ فَإِذَا هُوَ بِالنَّبِيِّ صَلَّى اللَّهُ عَلَيْهِ وَسَلَّمَ وَرَاءَهُ فَأَشَارَ
 إِلَيْهِ بِيَدِهِ، فَأَمَرَهُ يُصَلِّي كَمَا هُوَ، فَرَفَعَ أَبُو بَكْرٍ يَدَهُ، فَحَمِدَ اللَّهَ، ثُمَّ رَجَعَ الْفَقْهَرَى
 وَرَاءَهُ حَتَّى دَخَلَ فِي الصَّفِّ، وَتَقَدَّمَ النَّبِيُّ صَلَّى اللَّهُ عَلَيْهِ وَسَلَّمَ فَصَلَّى بِالنَّاسِ،
 فَلَمَّا فَرَغَ أَقْبَلَ عَلَى النَّاسِ فَقَالَ يَا أَيُّهَا النَّاسُ مَا لَكُمْ إِذَا نَابَكُمْ شَيْءٌ فِي صَلَاتِكُمْ
 أَخَذْتُمْ بِالتَّصْفِيحِ، إِنَّمَا التَّصْفِيحُ لِلنِّسَاءِ، مَنْ نَابَهُ شَيْءٌ فِي صَلَاتِهِ فَلْيَقُلْ سُبْحَانَ اللَّهِ
 ، فَإِنَّهُ لَا يَسْمَعُهُ أَحَدٌ إِلَّا التَّفَتَ، يَا أَبَا بَكْرٍ مَا مَنَعَكَ حِينَ أَشَرْتُ إِلَيْكَ لَمْ تُصَلِّ
 بِالنَّاسِ فَقَالَ مَا كَانَ يَنْبَغِي لِابْنِ أَبِي قُحَافَةَ أَنْ يُصَلِّيَ بَيْنَ يَدَيِ النَّبِيِّ صَلَّى اللَّهُ عَلَيْهِ
 وَسَلَّمَ - (۳۱)

یعنی، بنی عمرو بن عوف کے مابین کچھ مناقشہ تھا نبی کریم صَلَّی اللہ علیہ و آلہ و
 سَلَّمَ چند اصحاب کے ساتھ ان میں صلح کرانے کے لیے تشریف لے گئے تھے نماز کا وقت آ گیا اور
 حضور صَلَّی اللہ علیہ و آلہ و سَلَّمَ تشریف نہیں لائے حضرت بلال رضی اللہ تعالیٰ عنہ نے
 اذان کہی اور اب بھی تشریف نہیں لائے حضرت بلال نے حضرت ابوبکر صدیق رضی اللہ تعالیٰ عنہما
 کے پاس آ کر یہ کہا حضور صَلَّی اللہ علیہ و آلہ و سَلَّمَ ہاں رُک گئے اور نماز تیار ہے کیا آپ
 امامت کریں گے فرمایا اگر تم کہو تو پڑھا دوں گا حضرت بلال (رضی اللہ تعالیٰ عنہ) نے اقامت کہی

اور حضرت ابوبکر (رضی اللہ تعالیٰ عنہ) آگے آگئے کچھ دیر بعد حضور (صَلَّى اللہ علیہ وَاٰلِہٖ وَسَلَّم) تشریف لائے اور صفوں سے گزر کر صفِ اول میں تشریف لے جا کر قیام فرمایا لوگوں نے ہاتھ پر ہاتھ مارنا شروع کیا تاکہ حضرت ابوبکر (رضی اللہ تعالیٰ عنہ) ادھر متوجہ ہوں مگر وہ جب نماز میں کھڑے ہوتے تو کسی طرف متوجہ نہ ہوتے مگر جب لوگوں نے بکثرت ہاتھ پر ہاتھ مارنا شروع کیا کہ حضرت ابوبکر (رضی اللہ تعالیٰ عنہ) نے ادھر توجہ کی دیکھا کہ حضور (صَلَّى اللہ علیہ وَاٰلِہٖ وَسَلَّم) ان کے پیچھے تشریف فرما ہیں حضور (صَلَّى اللہ علیہ وَاٰلِہٖ وَسَلَّم) کے لیے آگے تشریف لے جانے کا اشارہ کیا حضور (صَلَّى اللہ علیہ وَاٰلِہٖ وَسَلَّم) نے فرمایا کہ تم نماز جیسے پڑھا رہے ہو پڑھاؤ حضرت ابوبکر (رضی اللہ تعالیٰ عنہ) نے ہاتھ اٹھا کر اللہ (عَزَّوَجَلَّ) کی حمد کی اور اُلٹے پاؤں چل کر صف میں شامل ہو گئے۔ حضور (صَلَّى اللہ علیہ وَاٰلِہٖ وَسَلَّم) آگے بڑھے اور نماز پڑھائی نماز سے فارغ ہو کر لوگوں سے فرمایا: "اے لوگو! نماز میں کوئی بات پیش آ جائے تو تم نے ہاتھ پر ہاتھ مارنا شروع کر دیا یہ کام عورتوں کے لیے ہے اگر کوئی چیز نماز میں کسی کو پیش آ جائے تو سُبْحَنَ اللہ سُبْحَنَ اللہ کہے امام جب اس کو سُنے گا متوجہ ہو جائے گا۔ اور ابوبکر رضی اللہ تعالیٰ عنہ سے فرمایا: اے ابوبکر جب میں نے اشارہ کر دیا تھا پھر تمہیں نماز پڑھانے سے کون سا امر مانع آیا عرض کی ابو قحافہ کے بیٹے (ابوبکر) کو یہ سزاوار نہیں کہ نبی صَلَّی اللہ علیہ وَاٰلِہٖ وَسَلَّم کے آگے نماز پڑھے (امام بنے)۔

سُبْحَنَ اللہ! صفِ اوّل میں نماز پڑھنے کے کس قدر زیادہ فضائل احادیثِ نبویہ علیہ التحیۃ والسلام میں وارد ہوئے ہیں لیکن افسوس کہ آج ہماری اکثریت ان فضائلِ مبارکہ سے ناواقف ہونے کی وجہ سے ان کو پانے کی کوشش نہیں کرتی۔

اے کاش! ہماری یہ عادت بن جائے کہ پانچوں نمازیں بلکہ جمعۃ المبارک بھی مسجد کی پہلی صف میں تکبیرِ اولیٰ کے ساتھ باجماعت ادا کریں۔ اگر یہ عادت بن گئی تو اِنَّ شَاءَ اللہ عَزَّوَجَلَّ اس کی برکت سے سب بگڑے کام سنور جائیں گے۔

ہوں نمازیں ادا، پہلی صف میں سدا

ہو خشوع بھی عطا میرے مولا سدا

اللہ کریم ہم سب کو نماز پنج گانہ میں صف اول اختیار کرنے کی سعادت عطا فرمائے۔

آمین! وَمَا تَوْفِيقِي إِلَّا بِاللَّهِ، عَلَيْهِ تَوَكَّلْتُ وَإِلَيْهِ أُنِيبُ



احادیثِ مبارکہ میں دوسری صف میں نماز پڑھنے کے فضائل

جب آقا کریم صَلَّی اللہ علیہ و آلہ و سَلَّمَ نے جماعت کی صفِ اول کے فضائل بیان فرمائے تو صحابہ کرام صفِ اول حاصل کرنے میں نہایت کوشاں ہوئے اور صفِ اول میں ان کا اثر دہام ہونے لگا، جن حضرات کے مکان مسجد نبوی سے دُور تھے، وہ اپنے مکان بیچ کر مسجد پاک کے قریب مکان خریدنے پر تیار ہو گئے تاکہ صفِ اول میں جگہ ملنے سے کبھی محروم نہ ہوں۔ اب ذرا غور کریں! اگر ہر کوئی پہلی صف میں کھڑا ہوتا جاتا تو بھلا پچھلی صفوں کا کیا حال ہوتا؟ اور آپ علیہ الصلاۃ والسلام اپنے حکم کی تعمیل کرنے والے صحابہ کے مزاج مبارک سے خوب واقف تھے؛ اسی لیے دل و قلب و نگاہ کے مرشدِ اولین آقا کریم صَلَّی اللہ علیہ و آلہ و سَلَّمَ نے دوسری صف کے فضائل بیان فرمائے، ان میں سے چند احادیثِ مبارکہ بیان کی جاتی ہیں۔

(1)..... دوسری صف میں نماز ادا کرنے والا دُگنا ثواب کا مستحق:

صفِ ثانی والوں پر رحمٰن و رحیم اللہ جلّ جلالہ کی بے شمار رحمتیں برسی ہیں۔ دوسروں کو اذیت سے بچا کر صفِ ثانی اختیار کرنے والا دُگنا ثواب کا حقدار ہے۔

چنانچہ امام طبرانی رحمۃ اللہ علیہ نے عبد اللہ ابن عباس رضی اللہ تعالیٰ عنہما سے روایت کیا ہے، فرماتے ہیں: رسول اللہ صَلَّی اللہ علیہ و آلہ و سَلَّمَ نے فرمایا:

مَنْ تَرَكَ الصَّفَّ الْأَوَّلَ مَخَافَةً أَنْ يُؤْذَى أَحَدًا أَضَعَفَ اللَّهُ لَهُ أَجْرَ

الصفِّ الأول۔ (۱)

یعنی، جو شخص پہلی صف کو چھوڑ کر دوسری صف میں اس لئے کھڑا ہوا کہ اس کے مسلمان بھائی کو کوئی تکلیف نہ پہنچے تو پیارا اللہ کریم اس کو پہلی صف والوں سے دگنا ثواب دے گا۔

(2)..... دوسری صف والوں پر بھی رحمت برستی ہے:

حضرت ابو امامہ رضی اللہ تعالیٰ عنہ سے روایت ہے، حضور اقدس صَلَّی اللہ علیہ و آلہ و سَلَّم نے ارشاد فرمایا:

إِنَّ اللَّهَ وَمَلَائِكَتَهُ يُصَلُّونَ عَلَى الصَّفِّ الْأَوَّلِ. قَالُوا: يَا رَسُولَ اللَّهِ، وَعَلَى الثَّانِي؟ قَالَ: إِنَّ اللَّهَ وَمَلَائِكَتَهُ يُصَلُّونَ عَلَى الصَّفِّ الْأَوَّلِ. قَالُوا: يَا رَسُولَ اللَّهِ، وَعَلَى الثَّانِي؟ قَالَ: إِنَّ اللَّهَ وَمَلَائِكَتَهُ يُصَلُّونَ عَلَى الصَّفِّ الْأَوَّلِ قَالُوا يَا رَسُولَ اللَّهِ، وَعَلَى الثَّانِي؟ قَالَ: وَعَلَى الثَّانِي - (۲)

یعنی، اللہ عزّ وجلّ اور اس کے فرشتے صفِ اول پر درود بھیجتے ہیں۔ لوگوں نے عرض کی! اور دوسری صف پر؟ ارشاد فرمایا: ”اللہ عزّ وجلّ اور اس کے فرشتے صفِ اول پر درود بھیجتے ہیں۔ لوگوں نے عرض کی: اور دوسری پر؟“ ارشاد فرمایا: ”اور دوسری پر (بھی)۔“

روایات میں تطبیق:

یہاں ایک سوال ذہن میں آ سکتا ہے کہ ماقبل صفِ اول کی فضیلت میں بھی یہ مروی ہے کہ اللہ کریم پہلی صف پر رحمت اور درود بھیجتا ہے اور صفِ ثانی کی فضیلت میں بھی یہی مروی ہے بلکہ درج بالا حدیث میں بھی ایسا ہی ہے۔ اس میں تطبیق کیسے ہوگی؟

اس کا جواب یہ ہے کہ اللہ کریم کی رحمتیں بے شمار ہیں۔ رحمتیں صفِ اول پر بھی برستی

ہیں اور صفِ ثانی پر بھی؛ لیکن فرق یہ ہے کہ جہاں یہ فرمایا جا رہا ہے: ”پہلی صف پر اللہ کریم کی رحمت نازل ہوتی ہے“، اس سے مراد ہے: ”پہلی صف پر اللہ کریم کی زیادہ رحمتیں برسی ہیں“ اور جہاں یہ فرمایا جا رہا ہے: ”دوسری صف پر بھی اللہ کریم کی رحمت نازل ہوتی ہے“، اس سے مراد ہے: ”دوسری صف پر اللہ کریم کی کم رحمتیں برسی ہیں۔“

چنانچہ حکیم الامت مفتی احمد یار خان نعیمی رحمۃ اللہ تعالیٰ علیہ، متوفی ۱۳۹۱ھ اس حدیث شریف کی شرح میں لکھتے ہیں: پہلی صف پر رب تعالیٰ کی رحمتیں زیادہ ہیں اور بقیہ صفوں پر کم۔ صوفیانہ طور پر معلوم ہوتا ہے کہ خدا کی رحمتیں حضور صَلَّی اللہ علیہ و آلہ و سَلَّم کی جنبش لب سے وابستہ ہیں؛ کیونکہ حضور صلی اللہ علیہ وسلم نے نوبل رحمت کی خبر دی تھی۔ جب تک پہلی صف کا ذکر فرمایا تو وہی رحمت الہی کی مستحق تھی اور جب دوسری کا نام بھی لے دیا تو اس نام لینے کی برکت سے وہ بھی رحمت کی مستحق ہو گئی۔ (۳)

اور شیخ محقق شیخ عبدالحق محدث دہلوی، متوفی ۱۰۵۲ھ ”أشعة اللمعات“ میں اس حدیث پاک کی شرح میں لکھتے ہیں: ہو سکتا ہے کہ آنحضرت صَلَّی اللہ علیہ و آلہ و سَلَّم کے التماس کرنے سے اب پہلی اور دوسری صف پر مشترکہ درود بھیجنے کی وحی آ گئی ہو اور آپ (صَلَّی اللہ علیہ و آلہ و سَلَّم) کے اس انداز سے یہ ظاہر ہو گیا کہ دوسری پر بہت فضیلت حاصل ہے اور دوسری صف کا درجہ پہلی صف سے کم ہے۔ (۴)

(4)..... دوسری صفوں میں نماز پڑھنا، چند صحابہ کرام کا شیوہ مبارک:

اگر پہلی صف میں جگہ نہ ملے تو پچھلی صف پر حضرت سیدنا بشر بن حراث رضی اللہ تعالیٰ عنہ کا شیوہ مبارک سمجھ کر بیٹھنا چاہئے، جو آخری صفوں میں بیٹھا کرتے تھے حالانکہ وہ صبح ہی آجاتے تھے۔

۳۔ مرآة المناجیح شرح مشکوٰۃ المصابیح، کتاب الصلاة، باب تسوية الصف، الفصل

۴۔ أشعة اللمعات شرح مشکوٰۃ مترجم، کتاب الصلاة، باب تسوية الصف، الفصل

چنانچہ ابوطالب حارثی مکی رحمۃ اللہ تعالیٰ علیہ، متوفی 336ھ لکھتے ہیں:

وقيل لبشر بن الحرث: نراك تبكر يوم الجمعة وتصلی فی أواخر الصفوف فقال: يا هذا إنما نريد قرب القلوب لا قرب الأجساد۔ (۵)

یعنی، حضرت بشر بن حرث رضی اللہ تعالیٰ عنہ سے پوچھا جاتا کہ حضور آپ جمعہ کے روز مسجد میں صبح ہی آجاتے ہیں لیکن آخری صفوں میں نماز ادا کرتے ہیں؟ تو آپ رحمۃ اللہ تعالیٰ اس کی وجہ یوں ارشاد فرماتے تھے کہ ”دلوں کا قرب مقصود ہے بدنوں کا پاس ہونا مراد نہیں۔“

اسی طرح حضرت سیدنا ابودرداء رضی اللہ تعالیٰ عنہ سے بھی پچھلی صفوں میں نماز پڑھنے کی فضیلت میں حدیث مروی ہے۔

چنانچہ حضرت سعید بن عامر رضی اللہ تعالیٰ عنہ فرماتے ہیں:

صلیت إلى جنبه فجعل يتأخر في الصفوف حتى كُنا في آخر صف فلما صلينا قلت له أليس يقال خيراً الصفوف أولها قال: نعم إلا أن هذه أمة مرحومة منظور إليها من بين الأمم وإن الله عز وجل إذا نظر إلى عبد منهم في الصلاة غفر لمن وراءه من الناس فإِنما تأخرت رجاء أن تغفر لي بواحد منهم ينظر الله إليه۔ (۶)

یعنی، ایک دن حضرت سیدنا ابودرداء رضی اللہ تعالیٰ عنہ میرے پہلو میں نماز پڑھ رہے تھے۔ جب اور لوگ آئے تو وہ صف میں پیچھے ہوتے رہے یہاں تک کہ ہم آخری صف میں ہو گئے۔ جب ہم نے نماز پڑھ لی تو میں نے ان

۵۔ قوت القلوب فی معاملۃ المحبوب، الفصل الحادی والعشرون، کتاب الجمعة، وذكر هیئاتها وآدابها..... الخ، 1/125

۶۔ قوت القلوب فی معاملۃ المحبوب، الفصل الحادی والعشرون، کتاب الجمعة، وذكر هیئاتها وآدابها..... الخ، 1/125

سے عرض کی! ”کیا یہ روایت نہیں ہے کہ سب سے بہترین صف پہلی ہے؟“ تو حضرت عامر نے فرمایا: ”ہاں! مگر یہ امت تمام امتوں میں مرحوم و منظور ہے اور جب اللہ کریم اپنے کسی بندے کو نماز میں دیکھتا ہے تو آخری صف تک کے لوگوں کو بخش دیتا ہے تو میں اس امید پر پیچھے آیا کہ اللہ کریم مجھے ان لوگوں میں سے ”ایک“ سمجھ کر میری طرف نظر کرم فرماتے ہوئے مجھے بخش دے۔

اسی لئے حجت الاسلام امام محمد بن محمد غزالی شافعی علیہ رحمۃ اللہ الکافی، متوفی ۵۰۵ھ فرماتے ہیں: جو شخص اس نیت سے پیچھے ہٹے کہ دوسرے شخص کو اپنے اوپر ترجیح دے اور خوش خلقی ظاہر کرے تو کچھ مضائقہ نہیں ہے۔ (۷)

اللہ تبارک و تعالیٰ سے دعا ہے کہ ہماری نیتوں میں حسن پیدا فرمائے۔ آمین!
وَمَا تَوْفِيقِي إِلَّا بِاللَّهِ، عَلَيْهِ تَوَكَّلْتُ وَإِلَيْهِ أُنِيبُ.



صحابہ کرام رضی اللہ تعالیٰ عنہم کے قول و فعل میں صفِ اوّل کی اہمیت و فضیلت

مزاجِ شریعت سے واقف صحابہ کرام رضی اللہ عنہم کو سب جانتے ہیں کہ کس طرح آپ علیہ الصلاۃ والسلام کے حکم کی تعمیل کرتے تھے بلکہ ان نفوسِ قدسیہ کی شان تو یہ تھی کہ آقا کریم صلی اللہ علیہ وسلم کی خاطر جان جیسی متاعِ عزیز وارد دیتے تھے۔ پیارے صحابہ کرام نے تعمیلِ حکمِ مصطفیٰ کر کے ایسی ایسی مثالیں رقم کی ہیں کہ رہتی دنیا تک ان کا ثانی نہ مل سکے گا۔

(1)..... صحابہ کرام کا صفِ اوّل کو اختیار کرنا، اللہ تعالیٰ کو اتنا پسند آیا کہ آیت کریمہ نازل فرمادی:

جب آپ صَلَّی اللہ علیہ و آلہ و سَلَّمَ نے صحابہ کرام کو صفِ اوّل میں نماز ادا کرنے کی فضیلت بیان فرمائی تو صحابہ کرام رضی اللہ تعالیٰ عنہم صفِ اوّل حاصل کرنے میں نہایت کوشاں ہوئے اور ان کا ازدحام ہونے لگا اور جن حضرات کے مکان مسجد شریف سے دُور تھے، وہ اپنے مکان بچ کر قریب مکان خریدنے پر آمادہ ہو گئے تاکہ صفِ اوّل میں جگہ ملنے سے کبھی محروم نہ ہوں۔ اللہ رب العالمین نے صحابہ کے اس پسندیدہ طرزِ عمل کو دیکھا اور اللہ تعالیٰ نے تسلی دیتے ہوئے ان کے حق میں آیت کریمہ نازل فرمادی:

﴿وَلَقَدْ عَلِمْنَا الْمُتَّخِذِينَ مِنْكُمْ

الْمُسْتَخْرِينَ﴾ [۱]

ترجمہ: اور بیشک ہمیں معلوم ہیں، جو تم میں آگے بڑھے اور بیشک ہمیں معلوم ہیں، جو تم میں پیچھے رہے (کنز الایمان)

اس آیت مبارکہ کی تفسیر کرتے ہوئے شیخ التفسیر علامہ علاء الدین بغدادی متوفی ۷۴۱ھ لکھتے ہیں: حضرت ابن عباس رضی اللہ تعالیٰ عنہما سے مروی ہے کہ نبی کریم صَلَّی اللہ علیہ وَاٰلہٖ وَسَلَّم نے جماعت کے ساتھ پڑھی جانے والی نماز کی صفِ اول کے فضائل بیان فرمائے تو صحابہ کرام رضی اللہ تعالیٰ عنہم صفِ اول حاصل کرنے میں نہایت کوشاں ہوئے اور ان کا ازدحام ہونے لگا اور جن حضرات کے مکان مسجد شریف سے دور تھے، وہ اپنے مکان پہنچ کر قریب مکان خریدنے پر آمادہ ہو گئے تاکہ صفِ اول میں جگہ ملنے سے کبھی محروم نہ ہوں۔ اس پر یہ آیت کریمہ نازل ہوئی اور انہیں تسلی دی گئی کہ ثواب نیتوں پر ہے اور اللہ تعالیٰ انگوں کو بھی جانتا ہے اور جو عذر سے پیچھے رہ گئے ہیں، ان کو بھی جانتا ہے اور ان کی نیتوں سے بھی خبردار ہے اور اس پر کچھ مخفی نہیں۔ (۲)

(2)..... صفِ اول قائم کرنے والوں پر رحمت نازل ہوتی ہے:

حضرت عمر فاروق رضی اللہ تعالیٰ عنہ سے مروی ہے، فرماتے ہیں:

إِنَّ اللَّهَ وَمَلَائِكَتَهُ يَصَلُّونَ عَلَى مَقِيمِ الصَّفِّ الْأَوَّلِ (۳)

یعنی، بے شک اللہ اور اس کے فرشتے پہلی صف قائم کرے والوں پر رحمت و درود بھیجتے ہیں۔

یا اَللّٰہِ الْعَالِمِینَ! ہم سب کو صحابہ کرام رضوان اللہ علیہم اجمعین کے نقش قدم پر چلنے کی توفیق عطا فرما۔ آمین!!!

وَمَا تَوْفِيقِي إِلَّا بِاللَّهِ، عَلَيْهِ تَوَكَّلْتُ وَإِلَيْهِ أُنِيبُ.



احادیثِ مبارکہ میں عدم صف بندی پر وعیدیں

احادیثِ مبارکہ میں جہاں صف بستہ کھڑے ہو کر نماز پڑھنے اور صفِ اوّل کو پانے کے بے شمار فضائل بیان کئے گئے ہیں، وہاں صفوں کی درستگی نہ کرنے اور صفِ اوّل کو چھوڑنے پر سخت وعیدیں بھی آئی ہیں۔ صفوں کو توڑنے والا لعنتِ باری تعالیٰ کا مستحق ہے۔ صفوں کو سیدھا نہ رکھنے سے دلوں میں اختلاف پیدا ہوتا ہے۔ صفیں سیدھی رکھو ورنہ چہرے بگڑنے کا اندیشہ ہے۔ ہمیشہ صفِ اوّل کو ترک کرنے والا، مستحقِ جہنم ہے۔

(1)..... صفوں کو توڑنے والا لعنتِ باری تعالیٰ کا مستحق ہے:

حضور نبی اکرم صَلَّی اللہ علیہ و آلہ و سَلَّمَ نے ایک جگہ یوں تاکید فرمائی کہ صفیں ملاؤ ورنہ اللہ عزّ وجلّ ناراض ہو جائے گا۔ اس بارے میں حضرت ابن عمر رضی اللہ تعالیٰ عنہما سے روایت ہے، فرماتے ہیں:

أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: مَنْ وَصَلَ صَفًّا وَصَلَهُ اللَّهُ،
وَمَنْ قَطَعَ صَفًّا قَطَعَهُ اللَّهُ عَزَّ وَجَلَّ۔ (۱)

یعنی، رسول اللہ صَلَّی اللہ علیہ و آلہ و سَلَّمَ کا فرمانِ عبرت نشان ہے:
جو صف کو ملائے گا، اللہ کریم اُسے ملائے گا اور جو صف کو توڑے گا اللہ کریم
اُسے توڑے گا۔

اور اللہ تعالیٰ کا اُسے توڑنے کا مطلب یہ ہے کہ اللہ عزّ وجلّ اس پر لعنت فرمائے گا۔
چنانچہ شیخ الاسلام شہاب الدین امام ابن حجر عسقلانی شافعی علیہ الرحمۃ متوفی ۹۷۴ھ نے

”الزواج مني“ اس حدیث پاک کو کبیرہ گناہ نمبر 87 میں ذکر کرنے کے بعد فرمایا: اس کا مطلب یا تو یہ ہے کہ اللہ عز وجل اس پر لعنت فرمائے گا یا اس کا قریب ترین معنی مراد ہے اور ہم بیان کر چکے ہیں کہ لعنت کبیرہ گناہوں کی علامات میں سے ہے۔ (۲)

اور حدیث مذکور کی وجہ سے احناف کے نزدیک جب تک اگلی صف کو نہ تک پوری نہ ہو جائے جان بوجھ کر پیچھے نماز شروع کر دینا ترک واجب، حرام اور گناہ ہے۔

چنانچہ رسول اللہ صَلَّی اللہ علیہ و آلہ و سَلَّمَ نے ارشاد فرمایا:

أَتِمُّوا الصُّفُوفَ (۳)

یعنی، صفوں کو مکمل کرو۔

اور امام اہلسنت امام احمد رضا خان حنفی، متوفی ۱۳۴۰ھ فرماتے ہیں: بعض دروں میں کھڑے ہوئے، بعض خالی چھوڑ دے جب بھی قطع صف ہے کہ صف ناقص چھوڑ دی، کاٹ دی، پوری نہ کی اور اس کا پورا کرنا لازم ہے۔ (۴)

(2)..... صفوں کو سیدھا نہ رکھنے سے دلوں میں اختلاف پیدا ہوتا ہے:

فقہ صحابی حضرت عبداللہ ابن عباس رضی اللہ تعالیٰ عنہ سے روایت ہے، فرماتے ہیں:

كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَمْسَحُ مَنَاكِبَنَا (و فی رواية

النسائی: ”وَصُدُّوْرَنَا“ أَيْضًا) فِي الصَّلَاةِ، وَيَقُولُ: اسْتَوُوا، وَلَا

تَحْتَلِفُوا، فَتَحْتَلِفَ قُلُوبُكُمْ۔ (۵)

یعنی، رسول اللہ صَلَّی اللہ علیہ و آلہ و سَلَّمَ نماز کے وقت ہمارے

کندھوں اور سینوں پر ہاتھ پھیرتے اور فرماتے: ”برابر کھڑے ہو، آگے

۲۔ الزواجر عن اقتراف الكبائر، کتاب الصلاة، 316/1

۳۔ صحیح مسلم، کتاب الصلاة، باب تسوية الصفوف، الحديث: ۴۳۴، ص: ۷۴۷،

مطبوعة: دار السلام للنشر والتوزيع

۴۔ فتاویٰ رضویہ، کتاب الصلاة، باب شروط الصلاة، 134/6

۵۔ صحیح مسلم، باب تسوية الصفوف، 1/223، الحديث: 432

پیچھے مت کھڑے ہو ورنہ تمہارے دلوں میں اختلاف پیدا ہو جائیگا۔

(3)..... صفیں سیدھی رکھو ورنہ چہرے بگڑنے کا اندیشہ ہے:

جان سے پیارے آقا کریم صلی اللہ علیہ و آلہ و سلم کی عادت شریفہ تھی کہ نماز شروع کرنے سے پہلے آپ صلی اللہ علیہ و آلہ و سلم صفیں سیدھی فرمایا کرتے تھے اور مختلف انداز سے تربیت فرمایا کرتے تھے۔ کبھی صف بندی کی فضیلت بیان کر کے اور کبھی عدم صف بندی کی وعید بیان کر کے صفیں سیدھی فرماتے۔ اس بارے میں نعمان بن بشیر رضی اللہ تعالیٰ عنہ سے روایت ہے، فرماتے ہے: رسول اللہ صلی اللہ علیہ و آلہ و سلم ہماری صفیں تیر کی طرح سیدھی کرتے یہاں تک کہ خیال فرمایا کہ اب ہم سمجھ گئے پھر ایک دن تشریف لائے اور کھڑے ہوئے اور قریب تھا کہ تکبیر کہیں کہ ایک شخص کا سینہ صف سے ٹکلا دیکھا تو آپ صلی اللہ علیہ و آلہ و سلم نے فرمایا:

عِبَادَ اللَّهِ لِيَخَالَفَنَّ اللَّهُ بَيْنَ وَجْهِكُم - (۶)

یعنی، اللہ کے بندو! (تمہیں لازماً اپنی صفیں سیدھی رکھنا ہوں گی ورنہ) ڈر ہے کہ کہیں اللہ تعالیٰ تمہارے چہرے نہ بگاڑ دے۔

چنانچہ شیخ الاسلام شہاب الدین امام ابن حجر مکی شافعی علیہ الرحمۃ متوفی ۹۷۷ھ نے ”الزواج“ میں مذکورہ دونوں احادیث کو کبیرہ گناہ نمبر 80 میں ذکر کرنے کے بعد فرمایا: حضور صلی اللہ تعالیٰ علیہ وآلہ وسلم کا یہ فرمان ”ورنہ اللہ عز وجل تمہارے دل اور چہرے بدل دے گا“ بھی ان کے کبیرہ گناہ ہونے پر دلالت کرتا ہے؛ کیونکہ اس میں دل اور چہرے بدل دینے کی وعید ہے جو کہ ایک سخت وعید ہے۔ (۷)

(4)..... ہمیشہ صفِ اول کو ترک کرنے والا، مستحق جہنم ہے:

صفِ اول میں سستی، دین کے دیگر کاموں میں سستی کا باعث ہے اور دینی کاموں

۶۔ صحیح مسلم، باب تسوية الصفوف، 1/ 231، الحديث: 436

۷۔ الزواج عن اقتراح الكبار، كتاب الصلاة، 1/ 316

میں سستی، برائیوں میں دلیری کا باعث ہے اور برائیوں میں دلیر ہو جانا جہنم میں لے جانے والا عمل ہے۔

چنانچہ امام ابو داؤد رحمۃ اللہ تعالیٰ علیہ نے حضرت عائشہ صدیقہ طیبہ طاہرہ رضی اللہ تعالیٰ عنہا سے روایت کیا ہے، فرماتی ہیں:

قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لَا يَزَالُ قَوْمٌ يَتَأَخَّرُونَ عَنِ
الْصَّفِّ الْأَوَّلِ حَتَّى يُؤَخَّرَهُمُ اللَّهُ فِي النَّارِ (۸)

یعنی، رسول اکرم صلی اللہ علیہ و آلہ وسلم نے ارشاد فرمایا: ہمیشہ صفِ اول سے لوگ پیچھے ہوتے رہیں گے، یہاں تک کہ اللہ تعالیٰ انہیں (اپنی رحمت سے) مؤخر کر کے نارِ جہنم میں ڈال دے گا۔

اس حدیثِ پاک کا مفہوم تین طرح سے بیان کیا جاسکتا ہے۔

- (1) صفِ اول میں سستی کے باعث دین کے سارے کاموں میں سستی کریں گے اور برائیوں میں دلیر ہو جائیں گے۔ بالآخر جہنم کے حقدار بن جائیں گے۔
- (2) نماز میں سستی کرنے والا جہنم کے نچلے طبقہ میں جائے گا۔
- (3) نماز میں سستی کرنے والا دیگر گنہگاروں کے بعد جہنم سے نکلے گا۔

چنانچہ حکیم الامت مفتی احمد یار خان نعیمی رحمۃ اللہ تعالیٰ علیہ، متوفی ۱۳۹۱ھ اس حدیثِ پاک کی شرح کرتے ہوئے رقم طراز ہیں: جو لوگ سستی کی وجہ سے صفِ اول میں آنے میں تاثر کریں گے یا صفِ اول میں جگہ ہوتے ہوئے پیچھے کھڑے ہوں گے تو وہ دین کے سارے کاموں میں سست ہو جائیں گے اور برائیوں پر دلیر ہو جائیں گے، جس کا نتیجہ یہ ہوگا کہ جہنم میں جائیں گے اور وہاں دیر تک رہیں گے، معلوم ہوا کہ سارے دینی کاموں میں نماز مقدم ہے نماز کا اثر ہر نیکی پر پڑتا ہے یا یہ مطلب ہے کہ نماز میں سستی کرنے والا جہنم کے نچلے طبقہ میں جائے گا۔ یا یہ مطلب ہے کہ یہ سستی کرنے والا اور گنہگاروں سے

پچھے دوزخ سے نکلے گا۔ (۹)

معاذ اللہ! صف کو سیدھا نہ رکھنے اور صف اول میں سستی پر اس قدر سخت وعیدیں ہیں مگر افسوس! کہ ہم لوگ ان سے لاعلم ہیں، جس کی وجہ سے ان امور کو بجا نہیں لاتے۔ اللہ تعالیٰ ہمیں صفیں سیدھے رکھنے اور صف اول کو حاصل کرنے کی توفیق عطا فرمائے۔ آمین!

وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ وَإِلَيْهِ أُنِيبُ.



صفِ اول کے متعلق چند حکایات

پہلی صف میں ادا کی گئی تیس برس کی نمازیں قضا پڑھیں:

امام سیدنا محمد غزالی علیہ رحمۃ اللہ القوی متوفی ۵۰۵ھ ”کیمیائے سعادت“ میں نقل فرماتے ہیں کہ ایک بزرگ نے ارشاد فرمایا کہ میں نے تیس برس کی نماز قضا کی جسے میں نے ہمیشہ پہلی صف میں کھڑے ہو کر ادا کیا تھا۔ اسکا باعث یہ ہوا کہ ایک دن مجھے کسی وجہ سے تاخیر ہو گئی تو آخری صف میں جگہ ملی۔ میں نے اپنے دل میں اس بات سے شرم محسوس کی کہ ”لوگ کیا کہیں گے کہ یہ آج اتنی دیر سے آیا ہے؟“ اُس وقت میں سمجھا کہ ”یہ سب لوگوں کے دکھانے کے لیے تھا کہ وہ مجھے پہلی صف میں دیکھیں (چنانچہ یہ تمام نمازیں اکارت گئیں اور میں نے ان کی قضا لوٹائی۔) (۱)

اللہ اکبر! ہمارے اُسلاف کرام علیہم الرحمۃ کا جذبہ اخلاص صدمرحبا! فقط ایک ”خطرہ ولی“ کی بنا پر تیس برس کی نمازوں کو رازِ گاہ تصور کر کے، ان کی قضا لوٹائی اور ایک طرف ہم ہیں کہ ان کی غلامی کا دم بھرتے ہیں اور حال یہ ہے کہ اول تو ”کثرتِ قلب (یعنی دل کی کھیتی)، ذوقِ عبادت کے بیج سے خالی اور جیسے تیسے کر کے عبادت کر بھی لی تو ”اخلاص کے پانی“ سے سیرابی مفقود بلکہ نام و نمود کی آفتِ بد سے فصلِ عبادت تباہ کر بیٹھتے ہیں۔ ع کھا گئی سب نیکیوں کو خواہشِ نام و نمود

چنانچہ اللہ جل شانہ نے اس بارے میں ارشاد فرمایا:

وَمَنْ كَانَ يُرِيدُ حَرْثَ الدُّنْيَا نُؤْتِهِ مِنْهَا وَمَا لَهُ فِي الْآخِرَةِ مِنْ

نَصِيبٍ. [۲]

۱۔ کیمیائے سعادت، رکن چہارم، اصل پنجم، ۲/ 876

۲۔ سورۃ الشوری: 20

ترجمہ: جو دنیا کی کھیتی چاہے، ہم اسے اس میں سے کچھ دیں گے اور آخرت میں اس کا کچھ حصہ نہیں۔ (کنز الایمان)

یعنی جو شخص اپنے اعمالِ صالح میں دنیا چاہے، ہم دنیا سے اتنا جتنا کہ اس کا مقرر ہے، دے دیتے ہیں اور آخرت میں اس کے لئے کوئی حصہ نہیں ہے۔

چنانچہ مفسرِ شہیر مفتی نعیم الدین مراد آبادی حنفی رحمہ اللہ تعالیٰ، متوفی: ۱۳۶۷ھ، اس آیت کی تفسیر کرتے ہوئے لکھتے ہیں: جس کا عمل محض دنیا حاصل کرنے کے لئے ہو اور وہ آخرت پر ایمان نہ رکھتا ہو (ہم اسے دے دیتے ہیں) دنیا میں جتنا اس کے لئے مقدّر کیا ہے؛ کیونکہ اس نے آخرت کے لئے عمل کیا ہی نہیں۔ (۳)

اعلیٰ حضرت علیہ الرحمۃ والرضوان اور صفِ اوّل کی ترغیب:

خلیفہ اعلیٰ حضرت شیخ الحدیث علامہ ظفر الدین بہاری رحمۃ اللہ تعالیٰ علیہ، متوفی: ۱۳۸۲ھ لکھتے ہیں: ایک مرتبہ جب نماز مغرب کی جماعت قائم ہوئی تو حاجی محمد شاہ خان صاحب قادری رضوی نے صفِ اوّل میں شامل ہونے کی غرض سے شمالی فصیل پر کھڑے ہو کر نماز ادا کی۔ اعلیٰ حضرت علیہ رحمۃ ربّ العزت نے ان کو دیکھ لیا تھا نماز کے بعد اپنے پاس بلا کر ارشاد فرمایا: "خان صاحب! اس طرح صفِ اول کا ثواب نہیں ملتا کیونکہ یہ جگہ مسجد سے خارج ہے، آئندہ خیال کیجئے گا۔ اگر لوگوں کو صفِ اوّل کے ثواب کا علم ہو جائے تو اثرِ عہ اندازی کرنا پڑے۔ (حیاتِ اعلیٰ حضرت، 3/86)

سُبْحَنَ اللّٰہ! امامِ اہلسنت، مجددِ دین و ملت شاہ امام احمد رضا خان علیہ الرحمۃ والرضوان کا کتنا پیارا اندازِ تبلیغ تھا کہ شرعی مسئلہ بھی بتا دیا اور پہلی صف میں نماز ادا کر نیکی فضیلت بھی بتا دی۔

ہمیں بھی چاہئے کہ پانچوں نمازیں مسجد کی پہلی صف میں تکبیرِ اوّل کے ساتھ باجماعت ادا کریں۔ اگر یہ عادت بن گئی تو ان شاء اللہ عزّوجلّ نماز کی برکت سے سب بگڑے کام

سنور جائیں گے۔

مفتی دعوتِ اسلامی اور پابندیِ صفِ اوّل:

مفتی دعوتِ اسلامی رحمۃ اللہ تعالیٰ علیہ باجماعت نمازوں کا بہت زیادہ اہتمام فرماتے۔ کئی بارٹرین سے اگر پنجاب جانا ہوتا تو باب المدینہ کراچی سے حیدر آباد تک بس میں سفر فرماتے تاکہ نماز بآسانی ادا ہو سکے۔ اگر ٹرین آنے میں تاخیر ہوتی تو باقاعدہ مسجد میں جا کر نماز باجماعت ادا کرنے کی کوشش فرماتے۔ ہمیشہ ہر نماز پہلی صف میں ادا کرنے کی مکمل کوشش فرماتے۔

ان کے ایک رفیق مفتی صاحب مدظلہ العالی کا بیان ہے کہ ”مفتی محمد فاروق العطار المدنی رحمۃ اللہ علیہ بہت باعمل تھے، مدنی انعامات کے عامل تھے۔ اکثر با وضو رہا کرتے تھے میں نے مسجدِ دبار انہیں وضو کے بعد نوافل (یعنی تحیۃ الوضو) ادا کرتے دیکھا۔ عموماً اذان سے قبل وضو کر لیتے اور جیسے ہی اذان ہوتی مسجد میں چلے جاتے اور عموماً پہلی صف میں نماز پڑھتے میں ان کے ساتھ تقریباً چار سال رہا مگر میں نے ان کی تکبیر اولیٰ فوت ہوتے نہیں دیکھی۔ (۴)

ہوں نمازیں ادا، پہلی صف میں سدا

ہو خشوع بھی عطا میرے مولا سدا

اللہ کریم ہم سب کو نمازِ پنج گانہ میں پابندیِ صفِ اوّل نصیب فرمائے۔ آمین !!!

وَمَا تَوْفِيقِي إِلَّا بِاللّٰهِ، عَلَيْهِ تَوَكَّلْتُ وَإِلَيْهِ أُنِيبُ.



خاتمہ

امام الحدیثین، امام محمد بن اسماعیل بخاری رحمۃ اللہ تعالیٰ علیہ نے اپنی مایہ ناز کتاب ”صحیح البخاری“ میں جو سب سے پہلی حدیث ذکر کی ہے، وہ حضرت عمر بن خطاب رضی اللہ تعالیٰ عنہ سے مروی ہے، آپ رضی اللہ عنہ فرماتے ہیں: میں نے رسول اللہ صَلَّی اللہُ عَلَیْہِ وَاٰلِہٖ وَسَلَّم کو فرماتے ہوئے سنا:

”إِنَّمَا الْأَعْمَالُ بِالنِّيَّاتِ، وَإِنَّمَا لِكُلِّ امْرِئٍ مَا نَوَى“

یعنی، اعمال کا دار و مدار نیتوں پر ہے۔ ہر شخص کے لئے وہی ہے، جس کی اس نے نیت کی۔

لہذا صفِ اوّل کا نمازی اس مقام پر کسی کو اپنے سے کم تر اور حقیر نہ سمجھے۔ اچھی اچھی نیتوں کا استحضار کر لے کہ کہیں فسادِ نیت کی وجہ سے فضیلتِ صفِ اوّل ملنے کے بجائے اس کا عمل برباد ہی نہ ہو جائے؛ کیونکہ ایسا ہو سکتا ہے کہ صفِ اوّل میں نماز پڑھنے کی وجہ سے ریاکاری کے مرض میں مبتلا ہو کر اپنا اچھا عمل برباد کر بیٹھے اور آپ نے ماقبل میں ایسی روایات پڑھی ہیں کہ صالحِ نیت ہونے کے باوجود صفِ اوّل سے دُگنا ثواب کا مستحق ہو جاتا ہے۔

البتہ صفِ اوّل کو پانے کے لئے کوشاں رہے کہ فضیلتِ صفِ اوّل حاصل ہو جائے..... صفِ اوّل کو ہمیشہ ترک کرنے کی عادت بھی نہ بنائے کہ وعیدِ شدید سے بچ جائے..... قیامِ صفِ اوّل کے وقت، دوسرے بھائی کو تکلیف سے بچائے کہ دُگنا ثواب کا مستحق ہو جائے..... الغرض حتی الامکان حصولِ ثواب کے لئے کوشاں رہے اور وعیدِ شدید سے بچنے کی کوشش کرتا رہے پھر ان شاء اللہ تعالیٰ رسالہ ہذا میں بیان کردہ فضائل کا مستحق بن جائے گا۔

اور مطالعہ رسالہ سے آپ کو معلوم ہو گیا ہوگا کہ بندہ صرف صفِ اوّل میں ہی ثواب کا

مستحق نہیں ہوتا بلکہ دوسری صف پھر تیسری صف پھر دیگر صفوں پر بھی اللہ جل شانہ کی کروڑ
ہا کروڑ رحمتیں برسی ہیں، لہذا اپنی نیت میں حسن و جمال پیدا کر لے تو بیڑا پار ہو جائے گا کہ
صادق و مصدق، اپنے امتیوں کی نیتوں کو حسن دینے والے رسول صلی اللہ علیہ و آلہ
و سلم کا فرمانِ عالی شان: ”إِنَّمَا الْأَعْمَالُ بِالنِّيَّاتِ“ حق ہے۔

☆..... تَمَّتْ بِالْخَيْرِ☆

قد تم ههنا بنعمته تعالى رب العلمين ثم بعون رسوله سيدنا
محمد رحمة للعلمين صلى الله تعالى عليه وعلى اله وسلم من مباحث
فضيلة صفوف الصلاة مالا بد منها للعوام و الخواص و الطلبة .



فهرس المصادر والمراجع

- ☆ القرآن الكريم، كلام الهی، مكتبة المدينة، كراتشي۔
- ☆ كنز الايمان في ترجمة القرآن للمجدّد المائة الماضية إمام أهل السنّة الامام أحمد رضا خان (ت: ١٣٤٠هـ)، مكتبة المدينة، كراتشي۔
- ☆ مجموع رسائل للعلامة الملاّ عليّ القاري (ت: ١٠١٤هـ) مكتبة معروفية، الطبعة الرابعة ١٤٣٨هـ۔
- ☆ كتاب التعريفات لسيد شريف عليّ جرجاني رحمه الله تعالى (ت: ٨١٦هـ)، دار الكتب العلمية، بيروت ١٤٠٣هـ۔
- ☆ المواهب اللدنية للشيخ شهاب الدّين أحمد بن محمد القسطلاني (ت: ٩٢٣هـ) المكتب الاسلامي، بيروت۔
- ☆ شرح الشفا للملاّ عليّ بن سلطان محمد الهروري الحنفي (ت: ١٠١٤هـ)، دار الكتب العلمية بيروت۔
- ☆ صحيح ابن خزيمة للإمام محمد بن اسحاق بن خزيمة (ت: ٣١١هـ) المكتب الاسلامي، بيروت ١٤١٢هـ۔
- ☆ عمدة القاري شرح صحيح البخاري، للعيني، الإمام محمود بن احمد بن موسى المعروف بدار الدّين الحنفي (ت ٨٥٥هـ)، دار الفكر، بيروت، الطبعة الأولى ١٤١٨هـ-١٩٩٨م۔
- ☆ المتجر الزايع في ثواب العمل الصّالح للعلامة شرف الدين الدميّاطي (ت: ٧٠٥هـ)، مؤسّسة الكتب الثقافية، الطبعة الأولى ٢٤٢٤هـ-٢٠٠٣م (٢)م
- ☆ أنوار التنزيل وأسرار التأويل للعلامة ناصر الدين بيضاوي، (ت: 685هـ)، دار إحياء التراث العربي، بيروت، الطبعة: الأولى 1418هـ
- ☆ التفسير المظهر للعلامة محمد ثناء الله پاني پتي مظهری (ت: 1225هـ)،

مکتبۃ الرشیدیہ ، پاکستان ، الطبعة : 1412ھ

- ☆ صحیح مسلم ، للإمام مسلم بن الحجاج القشیری النیسابوری (ت: ۲۶۱ھ) ، دار الکتب العلمیة، بیروت، الطبعة الأولى ۱۴۲۱ھ - ۲۰۰۱م
- ☆ جامع البیان فی تأویل القرآن، لابی جعفر محمد بن جریر الطبری (310ھ) ، الطبعة الأولى، 1420ھ - 2000م۔
- ☆ الکبریٰ الاحمر فی بیان علوم الشیخ الأكبر للعارف بالله العلامة عبد الوہاب شعرانی (ت: ۹۷۳ھ) ، دار الکتب العلمیة، بیروت، لبنان
- ☆ المعجم الأوسط للطبرانی أبی القاسم سلیمان بن أحمد (ت: ۳۶۰ھ) ، دار الکتب العلمیة، بیروت، الطبعة الأولى ۱۴۲۰ھ - ۱۹۹۱م
- ☆ المُعْجَمُ الصَّغِيرُ للإمام أبی القاسم سلیمان بن أحمد بن آیوب الطبرانی (ت: ۳۶۰ھ) ، دار الکتب العلمیة، بیروت 1403ھ/ 1983م۔
- ☆ المُعْجَمُ الْکَبِيرُ للإمام أبی القاسم سلیمان بن أحمد بن آیوب الطبرانی (ت: ۳۶۰ھ) ، مکتبۃ العلوم والحِکْم، المُوصل، الطبعة الثانية ، 1404ھ/ 1983م۔
- ☆ المُسْنَدُ، للإمام أحمد بن حنبل أبی عبد الله الشَّیْبَانِی (ت: 241) ، الطبعة الأولى 1416ھ/ 1995م۔
- ☆ صحیح البخاری . للإمام محمد بن إسماعیل الجُعْفی (ت: ۲۵۶ھ) ، دار الکتب العلمیة، بیروت، الطبعة الأولى ۱۴۱۹ھ - ۱۹۹۸م
- ☆ الجامع الصحیح ، وهو السنن الترمذی، للإمام أبی عیسیٰ محمد بن عیسیٰ (ت: ۲۷۹ھ) ، دار الکتب العلمیة، بیروت، الطبعة الأولى ۱۴۲۱ھ - ۲۰۰۰م
- ☆ سُنَنُ ابْنِ ماجه ، للإمام أبی عبد الله محمد بن یزید القزوينی (ت: ۲۷۳/۲۷۵ھ) ، دار الکتب العلمیة، بیروت، الطبعة الأولى ۱۴۱۹ھ - ۱۹۹۸م
- ☆ سُنَنُ النَّسَائِی ، للإمام أبی عبد الرحمن أحمد بن شعيب الخراسانی (ت: ۳۰۳ھ) ، ضبط وتوثیق صدقی جمیل العطّار، دار الفکر، بیروت،

۱۴۱۹ھ-۱۹۹۹م

- ☆ سنن أبي داود، للإمام سليمان بن أشعث السجستاني (ت ۲۷۵هـ)، تعليق عبيد الدّعاس وعادل السّيد، دار ابن حزم، بيروت، الطّبعة الأولى ۱۴۱۸ھ-۱۹۹۷م.
- ☆ المستدرک علی الصحیحین للحاکم، أبي عبد الله النيسابوري (ت ۴۰۵هـ)، دار المعرفة، بيروت، الطّبعة الثانية ۱۴۲۷ھ-۲۰۰۶م
- ☆ الموطّأ للإمام مالك بن أنس (ت: 179) برواية يحيى بن يحيى المصمودي، دار إحياء التراث العربي، بيروت، الطّبعة الأولى 1418ھ، 1997م.
- ☆ كنز العمال في سنن الأقوال والأفعال، للهندي، العلامة علاؤ الدين علي المتقي بن حسام الدّين (ت: 975هـ)، دار الكتب العلمية، بيروت، الطّبعة الثانية 1422ھ، 2004م.
- ☆ طبقات الحنابلة لأبي الحسين ابن أبي يعلى، محمد بن محمد (ت: 526: هـ-)، دار المعرفة - بيروت
- ☆ العناية للإمام أكمل الدين محمد بن محمود بابرتي (ت: ۷۸۶هـ) نورية رضوية، سكهر-
- ☆ الهداية شرح بداية المبتدى للمرغيناني - برهان الدين أبي الحسن علي بن أبي بكر الحنفي (ت ۵۹۳هـ)، مكتبة امام احمد رضا، راولپنڈی-
- ☆ العطاية النبوية في الفتاوى الرضوية للمجدّد المائة الماضية إمام أهل السّنة الامام أحمد رضا خان (ت: ۱۳۴۰هـ)، رضا فاؤنڈیشن لاهور، ۱۴۲۳ھ -۲۰۰۳م
- ☆ إحياء علوم الدين للإمام محمد بن محمد الغزالي الشافعي (ت: ۵۰۵هـ) دار المعرفة، بيروت-
- ☆ بحر الدّموع لأبي الفرج عبد الرحمن بن علي بن الجوزي (ت: 597هـ)، مطبوعة: دار الفجر، دمشق، الطّبعة الأولى ۱۴۲۴ھ -۲۰۰۳م.
- ☆ أشعة اللمعات شرح مشكوة، للشّيخ المحقق الشيخ عبد الحق المحدث

الدهلوی (ت: ۱۰۵۲ھ)، فرید بک اسٹال، لاہور۔

☆ قوت القلوب فی معاملۃ المحبوب لأبی طالب محمد بن المکی (ت: 336ھ)،

دار الكتب العلمية، بیروت ۱۴۲۶ھ۔

☆ تفسیر خازن لشیخ التفسیر علامۃ علاء الدین البغدادی (ت: ۷۴۱ھ) مطبوعۃ:

میںمیا، مصر، الطبعة: ۱۳۱۷ھ۔

☆ الزّواجِر عن اقتراف الكبائر لشیخ الاسلام شهاب الدّین امام ابن حجر الہیثمی

الشافعی (ت: ۹۷۴ھ)، دار المعرفۃ، بیروت، لبنان۔

☆ کیمیائے سعادت للإمام محمد بن محمد الغزالی الشافعی (ت: ۵۰۵ھ)

انتشارات گنجینه، تہران۔

☆ مجمع الزوائد و منبع الفوائد للحافظ نور الدین علی بن بکر الہیثمی

(ت: ۸۰۷ھ) مکتبۃ القدسی القاہرۃ ۱۴۱۴ھ۔

☆ خزائن العرفان صدر الأفاضل المفتی نعیم الدین مراد آبادی الحنفی

(ت: ۱۳۶۷ھ) مکتبۃ المدینۃ، کراتشی۔

☆ حیاتِ اعلیٰ حضرت لخلیفۃ اعلیٰ حضرت ملک العلماء علامۃ ظفر الدین

البہاری (ت: ۱۳۸۲ھ) مکتبہ رضویہ، کراچی۔

☆ مرآۃ المناجیح شرح مشکوٰۃ المصابیح لحکیم الأمت المفتی أحمد یا خان

النعمی الحنفی (ت: ۱۳۹۱ھ)، قادری پبلیشرز۔

☆ أخبار مکة وما جاء فيها من الآثار للإمام أبی الولید أزرقی المکی (ت: 250ھ)

(ھ)، دار الأندلس، بیروت۔

☆ مفتی دعوتِ اسلامی، مکتبۃ المدینۃ، کراتشی۔



جمعیت اشاعت اہلسنت پاکستان

کی ایک دلکش کاوش

شان الوہیت و تقدیس رسالت کا امین

کوثر و تسنیم سے دھلے الفاظ، مشک و عنبر سے مہکا آہنگ

عشق و ادب کی حلاوتوں کا ماخذ

ترجمہ قرآن

کنز الایمان

اعلیٰ حضرت امام اہلسنت امام احمد رضا علیہ الرحمہ

اب پشتوزبان میں دستیاب ہے